




د پوهنې وزارت

د تعلیمي نصاب، د ښوونکو د روزنې او د ساینس د مرکز معینیت
د تعلیمي نصاب د پراختیا او درسي کتابونو د تالیف عمومي ریاست

بیولوژی

B I O L O G Y

ټولګ نهم



د چاپ کال: ۱۳۹۶ هـ. ش.

بیولوژی - نهم ټولګی

د درسي کتابونه د پوهنې په وزارت پورې اړه لري،
په بانزار کې یې اخیستنه او خرڅونه په کله منع ده.

له سر غړوونکو سره قانوني چلند کيږي.

moe.curriculum@gmail.com





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زړه وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیږي
په سینه کې د آسیا به
نوم د حق مودی رهبر

بِسْمِ اللّٰهِ الرَّحْمٰنِ الرَّحِیْمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

بیولوژی

B i o l o g y

ټولګی

د چاپ کال: ۱۳۹۶ هـ . ش

ليکوالان:

پوهاند داکتر عبدالودود گلستاني د کابل پوهنتون استاد.

حيات الله ناصر د پوهنې وزارت د علمي شورا او د درسي کتابونو د تاليف د پروژې غړی.

سيد موجود شاه سيدی د تعليمي نصاب د پراختيا د پروژې د ټيم غړی

د سر مؤلف مرستيال علي الله جليل د تعليمي نصاب د پراختيا او درسي کتابونو د تاليف د رياست علمي غړی

د مؤلف مرستيال غلام حسين سليمانزي د تعليمي نصاب د پراختيا او درسي کتابونو د تاليف د رياست علمي غړی

علمي اديتور:

داکتر محمد صابر د درسي کتابونو د تاليف د پروژې غړی.

د ژبې اديتور:

محمد قاسم هيله من د پوهنې وزارت د تعليمي نصاب د پروژې د ډلې غړی

د څېړنې او تدقيق کمیټه:

پوهنوال دکتور عبدالهادی ستانکزی د تعليم او تربیې د پوهنتون استاد

پوهندوی عبدالقدوس ندیمی د تعليم او تربیې د پوهنتون استاد

اسدالله فروغ د تعليم او تربیې د پوهنتون استاد

دیني، سیاسي او فرهنگي کمیټه:

- مولوي عبدالصبور عربي

- دکتور محمد يوسف نیازی

- حبيب الله راحل د پوهنې وزارت سلاکار د تعليمي نصاب د پراختيا په رياست کې.

د څارنې کمیټه:

— دکتور اسدالله محقق د تعليمي نصاب د پراختيا او د ښوونکو د روزنې معين.

— دکتور شېر علي ظريفي د تعليمي نصاب د پراختيا د پروژې مسؤل.

— سرمؤلف عبدالظاهر گلستاني د تعليمي نصاب د پراختيا او درسي کتابونو د تاليف لوی رئیس.

طرح او ديزاين: رحمت الله غفاری

د چاپ د سمون چارې: محمد کبير حقميل د پوهنې وزارت د نشراتو او اطلاعاتو رئیس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم پیدا او هغه ته یې د خبرو کولو توان ورکړی او د علم او فکر پر ګاڼه یې سمبال کړی. ډیر درود دې وي د اسلام په ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایي پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه او د ټولنې له اړتیاوو سره سم تالیف کېږي. درسي کتابونه ښایي د منځپانګې له مخې خورا ډلای وي چې وکړای شي دیني او اخلاقي زده‌کړې د نوو علومو له لاسته راوړنوسره یوځای د نوو میتودونو له لارې زده‌کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم وي. د زده‌کوونکو استعدادونه په ټولو اخلاقي او علمي خواوو کې وغوړېږي او په هغوی کې د فکر کولو او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې، د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې غبرګون ومومي.

درسي کتابونه د ښه او مسلکي ښوونکي له درلودو پرته نشي کولای تر پام لاندې موخې ترلاسه کړي. ښوونکی د ښوونې او روزنې مهم رکن او د زده‌کړې او روزنې د پروګرامونو سرته رسونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولې، دوستانه هیله لرم چې د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته رهنمائي کړي.

د هیواد د زده‌کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده‌کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده‌کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابښه والي کې د پوهنې له وزارت سره مرسته وکړي.

لازمه بولم چې له ټولو ښاغلو مولفینو او د پوهنې د وزارت له اداري او فني کارکوونکو څخه چې د دغه کتاب په چمتو کولو کې یې زیار استلی او له ټولو ملي او نړیوالو بنسټونو څخه چې د درسي کتابونو د چاپ او ویش په برخه کې یې مرسته کړې، مننه وکړم.

په پای کې له لوی خدای ﷻ څخه غواړم چې په خپلې بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمع قریب مجیب.

د پوهنې وزیر

دوکتور اسدالله حنیف بلخي



۱	لومړي څپرکي د هاضمې سیستم	۱
۲	د هضمي سیستم جوړښت او دندې يې	۲
۵-۳	هضم په خوله کې	۳
۷-۶	مری، معده، هضم په معده کې	۴
۸	هضم او جذب په وړو کولمو کې	۵
۹	غټې کولمې، د هضمي سیستم ناروغي	۶
۱۰	د ایندکس میکروبي کیدل	۷
۱۰	د هضمي سیستم د روغتیا ساتنه(حفظ الصحة)	۸
۱۲-۱۱	د لومړي څپرکي لنډيز، د لومړي څپرکي پوښتنې	۹
۱۳	دویم څپرکي تنفسي سیستم	۱۰
۱۷-۱۴	د تنفسي سیستم جوړښت او دندې	۱۱
۱۸	د تنفسي سیستم ځینې ناروغی	۱۲
۲۰-۱۹	د دویم څپرکي لنډيز، د دویم څپرکي پوښتنې	۱۲
۲۱	د درېم څپرکي د وینې د دوران سیستم	۱۴
۲۵-۲۲	وینه، د وینې اجزای	۱۵
۲۸-۲۶	زړه، د زړه جوړونه	۱۶
۲۹	لمف	۱۷
۳۰	د وینې د وران ستونزې	۱۸
۳۲-۳۱	د درېم څپرکي لنډيز، د درېم څپرکي پوښتنې	۱۹
۳۳	څلورم څپرکي د اطراحې سیستم	۲۰
۳۶-۳۴	د بدن د حجرو ضایعات، د بولي سیستم غړي	۲۱
۳۷-۳۶	د پښتورگو جوړښت	۲۲
۳۸	د تشو بولو جوړېدل او د پښتورگو ستونزې	۲۳
۴۰-۳۹	د پښتورگو د درملني نوي لارې	۲۴
۴۲-۴۱	د څلورم څپرکي لنډيز، د څلورم څپرکي پوښتنې	۲۵
۴۳	پنځم څپرکي د هډوکو او عضلاتو سیستمونه	۲۶
۴۴	سکلیت	۲۷
۴۵	د هډوکو دندې، د هډوکو جوړښت	۲۸
۴۹-۴۶	د هډوکو ډولونه، غضروف، مفصلونه	۲۹
۴۹	سکلیتي ناروغی او زیانونه	۳۰
۵۲-۵۰	عضلات(غړي)	۳۱
۵۴-۵۳	د عضلاتي فعالیتونو ډولونه	۳۲
۵۴	د عضلاتو زیانونه	۳۳
۵۶-۵۵	د پنځم څپرکي لنډيز، د پنځم څپرکي پوښتنې	۳۴
۵۷	شپږم څپرکي عصبي سیستم او حسي غړي	۳۵
۶۵-۵۸	عصبي سیستم	۳۶
۷۴-۶۶	حسي غړي	۳۷

۷۶-۷۵	د شپږم څپرکي لنډيز، د شپږم څپرکي پوښتنې	۳۸
۷۷	اووم څپرکي د اندوکراين سيستم	۳۹
۸۴-۷۸	د اندوکراين سيستم	۴۰
۸۶-۸۵	انسولين، د گلوگاگون هورمون	۴۱
۸۸-۸۷	د اووم څپرکي لنډيز، د اووم څپرکي پوښتنې	۴۲
۸۹	اتم څپرکي تکثري سيستم	۴۳
۸۲-۹۰	نرينه تکثري سيستم	۴۴
۹۳	ښځينه تکثري سيستم	۴۵
۹۷-۹۴	د حيض دوران، القاح، اميدواري	۴۶
۱۰۰-۹۸	د جنسي يو ځاي کېدلو د لارې د ناروغيو ليردېدل	۴۷
۱۰۲-۱۰۱	د اتم څپرکي لنډيز، د اتم څپرکي پوښتنې	۴۸
۱۰۳	نهم څپرکي د چاپېريال ستونزې او حل يې	۴۹
۱۰۸-۱۰۴	د چاپېريال ککړتياوې	۵۰
۱۱۰-۱۰۹	د چاپېريال د ستونزو هواري	۵۱
۱۱۱	د نهم څپرکي لنډيز، د نهم څپرکي پوښتنې	۵۲

سريزه

گرانوزده کوونکو، ناسي هره ورځ د راډيو، ټلويزيون، ورځپاڼو او مجلو له ليارې د مختلفو ناروغيو، لکه: انفلوانزا، ايډز يا د ښارونو د هوا د ککړتيا، د چاپېريال د ککړتياوو د مختلفو ډولونو، د نشه يي توکو زيانونو، د انسانانو د روغتيا لپاره د ميوو او سبو د گټو او نورو په هکله خبرونه اورېدلي يا لوستي دي، ښايي له ځينو پوښتنو سره مخامخ شي، لکه: آيا پوهېږئ ولې ناروغ کېږي او ډاکټر ته ځي؟ هغه ښايي چې مو کرلي دي څو مياشتي وروسته پکې توپيرونه ليدلای شي؟ ولې اولاد مور او پلار ته ورته والی لري؟

پورتنيو او دې ته ورته نورو پوښتنو ته د بيولوژي علم ځواب وايي. هغه علم چې ژوندي موجودات او له چاپېريال سره د هغوی متقابلې عمليې څيړي د بيولوژي په نامه يادېږي. بيولوژي د طبيعي علومو يوه څانگه ده. ددې علم مطالعه مور سره د ژونديو موجوداتو په جوړښت، ځانگړتياوو او پېژندنه کې مرسته کوي. د چاپېريال او شخصي حفظ الصحې رعايت او مناسب خوراک چې زموږ د صحت او سلامتيا د ساتلو لامل کېږي، لارښونه کوي ځان او خپل چاپېريال ښه وپېژنو. د بيولوژي کتاب داسې ليکل شوی دی، چې گرانوزده کوونکو لپاره په زړه پورې موضوعگانو او مضمونونو د وضاحت او ښې څرگندتيا او درک وړ وي او ناسو سره به د حقايقو او مفهومونو په پوهېدلو کې مرسته وکړي. په دې کتاب کې د لاسني څرگندتيا په موخه انځورونه، جدولونه، فعاليتونه او اضافي معلومات راوړل شوي دي. د يادولو وړ ده چې د بيولوژي علم د پلټنې، مشاهدې او تجربو پر بنسټ ولاړ دی. نشو کولای مطالب، مشاهدې او تجربې او د لازمو مهارتونو د سرته رسولو څخه پرته يوازې حافظې ته وسپارو؛ له دې کبله ددې کتاب په هر څپرکي کې فعاليتونه په پام کې نيول شوي دي.

د نهم ټولگي د بيولوژي کتاب نهم څپرکي لري چې عمده مفاهيم يې عبارت دي: د هاضمې سيستم، تنفسي سيستم، د وينې د دوران سيستم، اطراح سيستم، عصبي سيستم او غړي، اندوکراين سيستم، تکثري سيستم او ايکالوژي.

هيله من يو د پورته هر يو مفهوم په باره کې د هغوی په جزياتو باندې زياته پوهه ترلاسه کړئ.

د هاضمې سیستم

هغسې چې موږ د انرژۍ د حاصلولو لپاره تېلونه اړتیا لري، د انسان بدن هم خوړو ته اړتیا لري. انسان له خوړو څخه د تودوخې او کار د سرته رسولو لپاره لازمه انرژي اخلي او هغه د بدن د ودې او د حجرو د ترمیم لپاره کاروي. غذايي مواد نېغ په نېغه د بدن حجراتو ته داخلیدای نشي.

- خوړه څنگه د بدن د حجرو د استفادې لپاره چمتو کېږي؟
- د بدن په کومو برخو کې غذا د حجراتو د استفادې لپاره چمتو کېږي؟
- دغه عمليې څنگه له خنډ سره مخامخ کېږي او ددغه خنډ مخه څنگه نیولای شو؟

ددغو پوښتنو د ځواب لپاره باید د هاضمې له سیستم او جوړښت سره آشنا شو.

د هضمي سیستم جوړښت او دندې

د انسان بدن خواړه له جذب څخه دمخه په کوچنیو ذرو باندې ټوټې کوي، چې بیا د بدن د استفادې وړ گرځي. دغې عملیې ته هضم ویل کېږي.

هضم د هضمي سیستم له لارې سر ته رسیږي. لکه

چې دمخه موزده کړي دي، دغه سیستم دوی برخې

لري. لومړي برخه یې یو هضمي تیوب دی چې د خولې

تښه، کومی، مری، معده او کولمې په کې شاملې دي.

دویمه برخه یې هضمي غدې دي، لکه د خولې د لارو


غدې، د معدې غدې، ینه او د پانکراس غده، چې

خواړه په دريو مرحلو کې د انسان په بدن

کې هضموي: یعنې؛ خواړه لومړی

په خولې، دویم په معدې او دریم په

کولمو کې هضمیږي.



(۱-۱) انځور، په بدن

کې د هاضمې د

سیستم د غړو موقعیت

هضم په خوله کې:



خواره په خوله کې د میخانیکي او کیمیاوی عملیو په واسطه هضمیږي. غاښونه خواره په وړو ټوټو میډه کوي؛ د خولې لارې خواره لمدوي او خواره مواد یې تر یوې اندازې هضموي.

د خولې په تش ځای کې کوم جوړښت موجود دی؟

غاښونه: په انسانانو کې دوه ډوله غاښونه وده کوي. یو د شپډو غاښونه چې له شپږ میاشتني څخه تر درې کلني پورې راوځي. دغه غاښونه شل دانې وي او له اووه کلني څخه تر ديارلس کلني پورې په تدریجي ډول لوېږي او همیشني غاښونه یې ځای نیسي. د همیشنيو غاښونو شمېر تر ۳۲ دانو پورې رسېږي، چې ۱۶ دانې یې په پاسني ژامې او ۱۶ دانې یې په لاندني ژامې کې دي. دا غاښونه له ۲۰ څخه تر ۲۵ کلني پورې وده کوي.

د غاښونو جوړښت:

هر غاښ له دريو برخو، لکه تاج، غاړه او رینسې څخه جوړ شوی دی. د غاښ رینسې د وړيو دننه په پاسني اولاندني ژامو کې موقعیت لري. د غاښ مخ د مینا په نامه د یوې کلکې مادې په واسطه پوښ شوی دی. د هغه لاندې د غاښ عاج موقعیت لري. چې د مینا په پرتله نرم دی. د غاښ په دننه برخه کې عصبي رشتې او د وینې رگونه موجود دي. (۱-۳) شکل ته ځیر شئ.



ب- همیشني غاښونه
(۱-۲) انځور د شپډو او دايمي غاښونو
موقعیت

د غابونو ډولونه:

په هره ژامه کې د مخې څلور غابنه د ثنایا په نامه یادېږي چې د خوړو په پرې کولو کې اهمیت لري. د ثنایا په دواړو خواوو کې د انیاب په نامه یوه جوړه غابنونه، چې تر ټولو اوچت او څوکه یې تیره وي، شته او د خوړو په پرې کولو کې ونډه لري. د هغه تر شا د کوچني آسیاب په نامه دوه جوړې غابنونه او د هغه تر څنګ د لوی آسیاب په نامه درې جوړې غابنونه شته چې د خوړو د میډه کولو او نرمولو دنده لري.



فعالیت:

د (۱-۳) شکل په لیدو سره د ځوانانو غابنونه په پام کې ونیسئ او لاندې جدول په خپلو کتابچو کې ډک کړئ.

د غابونو ډولونه	شمېر	د غابونو دندې



فکر وکړئ

خواره څرنګه د غابونو د خرابېدو لامل کېږي؟

ژبه

ژبه څلور اصلي خوندونه، لکه خوړوالی، تریووالی، تريخوالی او مالګینوالی معلوموي. بر سیره پر هغه خواره په خولې کې لاندې باندې کوي، د خولې لارې ورسره ګډوي او همدا راز د خبرو کولو یوه وسیله ده.


د لارو (لعابيه) غدې

د خولې دننه درې غدې موجودې دي چې په خوله کې دخوړو له ننوتلو سره سم فعالېږي او لارې ترشح کوي. بوی، خوند او ځینې وخت د خوړو په هکله فکر کول هم دغه غدې فعالوي. د خولې لارې لاندې دندې تر سره کوي:

۱- خواړه او بلن او پستوي تر څو خوند یې معلوم او تېرېدل یې آسانه شي.

۲- د امایلیز د انزایم په درلودو سره نشایسته پر کوچنیو مالیکولونو بدلوي.


۳- تریوې اندازې پورې د غابنونو مخ له بکتريا او غذايي موادو څخه پاکوي




(۱-۴) انځور د خولې د لارو غدې

کومې (حلقوم):

ژول شوي خواړه د ژبې په مرسته کومې ته داخلېږي. کومې مری د خولې سره نښلوی. د پوزې سوری او توتکې (حنجره) هم د کومې سره اړیکه لري. د خوړو د تېرېدو په مهال د کومې نه مری ته د پوزې سوری د ژبکې (Uvula) او تنفسي لاره د کومې د ژبې د وروستی برخې (Epiglottis) په واسطه بندېږي، چې توتکې (حنجرې) ته د خوړو د ننوتو مخه نیسي. سترگې پوزې ته او له هغې لارې کومې ته لاره لري. منځنی غوږ هم کومې ته لاره لري.





(۱-۵) مري شکل

مري:

مري د عضلې يو تيوب دی چې په يو بالغ شخص کې څه نا څه ۲۵cm اوږدوالی لري. د مري غیر ارادي حلقوي حرکتونه گېلې ته د خوړو د پورې وهلو لامل گرځي. دغه حرکتونه د موجي حرکتونو په نامه يادېږي. د مري موجي حرکتونه په ځينو حيواناتو کې (زرافه او اوبن) د اوبو د څښلو پر مهال په څرگند ډول ليدل کېږي.




فعاليت:

د اړتيا وړ سامان او مواد: تېسټ تيوب درې دانې، څاڅکي څخونکي، ترامتر، نشايسته، د آيوډين محلول، اوبه او د تودوخي زېرمه.

تگلاره: په يو لوشې کې لږې اوبه او لږه نشايسته واچوئ او سره گډېې کړئ. د نشايستې څلوېښت څاڅکي محلول په تېسټ تيوب کې واچوئ او د آيوډين د مايع يو څاڅکي پرې زيات کړئ. د محلول په رنگ کې څه تغيير را منځ ته کېږي؟

اوس د خوړې د لارو لس څاڅکي پرې زيات کړئ او د څو شيبو لپاره يې د سانتیگراد په څلوېښتو درجو کې وساتئ. څه پېښېږي؟ آیا تر اوسه پورې په محلول کې نشايسته موجوده ده؟ تجربه تکرار کړئ. دا ځل په تېسټ تيوب کې د خوړې لارې مه ورزياتوئ او تود يې وساتئ. آیا بيا هم د محلول رنگ تغيير مومي؟ دواړه تجربې پر تله او نتيجه يې وليکئ.

معدده:



(۱-۶) انځور څيگر او پانکراس سره د معدی اړيکي

معدده يو ارتجاعی عضلاتي غړی دی چې د نس کين

خواته او تر حجاب حاجز لاندې د ينې (څيگر)

ترڅنگ ځای لري. د معدې ځينې برخې د ټټر

د پنجرې د هلوکو په واسطه ساتل کېږي. د

معدې دېوال له درې پورې بڼو عضلاتی


طبقو (طولي، حلقوي او مايل) څخه جوړ شوی

دی، چې د نوموړو عضلو انقباض او انبساط

د معدې د موجي حرکاتو لامل کېږي او د معدې

موجي حرکات د خوړو له هضمي شيرې سره د خوړو د

مخلوطولو او کولمو ته يې د ليردولو لامل گرځي.



مایل عضلات
 کرکز عضلات
 اوردہ عضلات
 (۷-۱) انخورد معدې د دیوال پورونه

هضم په معدده کې:

کله چې خواړه د مری وروستی برخې ته ورسېږي، د خوړو د فشار له کبله د معدې خوله خلاصه او خواړه معدې ته ننوزي. د معدې خوله سمدستي بیرته تړل کېږي چې د خوړو د بیرته وتلو مخنیوی وکړي.

د معدې د دېوال غدې د مالګې تیزاب یا هایډروکلوریک اسید (HCL) تولیدوي چې د معدې د موجي حرکاتو په مرسته خواړه په کې حل او د مایع په بڼه تبدیلېږي.

معدده کولای شي له دوو څخه تر څلورو لیټرو پورې هضمي توکو ته ځای ورکړي او په تدریجي ډول د هضم او جذب لپاره مناسب مقدار وړو کولمو ته ولېږدوي. د معدې دېوال د پیپسینو جن غیر فعال انزایم ترشح کوي چې د معدې د تیزابو په موجودیت کې په فعال پیپسین انزایم بدلېږي او پروتیني مواد په کوچنیو مالیکولونو تجزیه کوي. د معدې ځینې ځانګړې حجرې د لایپاز انزایم ترشح کوي، ترڅو شحمي مواد یو څه هضم کړي.

د معدې د تیزابورول: د معدې تیزاب ځینې هغه بکټریاوې له منځه وړي چې معدې ته داخلېږي او د بدن له روغتیا سره مرسته کوي، غیر فعال پیپسینو جن انزایم په فعال پیپسین انزایم تبدیلوي. د معدې حرکات د خوړو له مخانیکي هضم سره مرسته کوي.




ولې د معدې ټپ (زخم) ژر نه جوړېږي؟

آیا اوبه، مالګې او ویتامینونه هضم ته اړتیا لري ولې؟


که چېرې یو سړی د ورزش په وخت کې سر کېښته ونیسي آیا له معدې څخه به یې خواړه راووځي؟ ولې؟

د معدې موجي حرکات په منظم ډول د معدې تر پایه صورت مومي. کله چې خواړه په ټاکلې اندازه هضم او انقباضي څپه (موج) د معدې تر پایه ورسېده، د پلپور دريځه (د ګیلې او وړو کولمو تر منځ دريځه) خلاصه او پاسته شوي توکي وړو کولمو ته داخلوي. دريځه د سختو او کلکو توکو د ننوتلو مخنیوی کوي، تر څو چې د معدې د انزایمونو او موجي حرکاتو په مرسته پاسته شي.



هضم او جذب په وړو کولمو کې:

وړې کولمې یو پېچلی اوږد تیوب دی چې په لویانو کې تقریباً شپږ متره اوږدوالی او ۲،۵ سانتي متره قطر لري وړې کولمې د گیلې په تش ځای کې تر معدې لاندې موقعیت لري چې د انزایمونو په مرسته د غذایی موادو غټې ټوټې په کوچنیو مالیکولونو باندې تبدیلوي او د هضم او جذب وړگرځي په دغه عملیه کې چې څو ساعته دوام کوي. نه یوازې د خوړو هضم کونکي انزایمونه د معدې له دېوال څخه ترشح کېږي، بلکې د ښې ترشحات او د پانکراس انزایمونه د صفراوي مشترک کانال له لارې اثنا عشر ته (Duodenum) توپېږي. ښه د صفرا په نامه یو شین رنگه مایع جوړوي چې له اوبو، آیونونو، شحمي تیزابونو او صفراوي مالګې څخه جوړه شوې ده.



صفراوي مایع شحمیات حلوي او د لایپیز انزایم په واسطه یې د تجزیې زمینه برابروي. د ښې او پانکراس موقعیت په (۶-۱) شکل کې وګورئ.

د وړو کولمو د دېوال داخلي پوښ بڅملي شکلونه گونځې لري چې د کولمو د جذب کچه او د هضم شوو خوړو د جذب وړتیا زیاتوي. د لویو گونځو په مخ گوتو ته ورته کوچنی گونځې وجود لري چې د ویلې (Villi) په نامه یادېږي. (۸-۱) شکل ته څیر شی. د کوچنیو کولمو په پوښښي حجراتو کې د پلازمایي غشا گونځې دمایکروویلې (Microvilli) په نامه وجود لري. لویې گونځې او کوچنی ویلې گان د کولمو د جذب کچه ۶۰۰ وارې زیاتوي. د هضم شوو خوړو مالیکولونه د ویلایي حجراتو په واسطه جذب او وېسته ډوله رگونو (شعریه عروق) ته داخلېږي او د وینې


له لارې د بدن ټولو حجراتو ته لېږدول کېږي.

د (۸-۱) انځور وړې کولمې او داخلي گونځې یې او د وړو کولمو د ویلې جوړښت

د یو ویلې جوړښت


د کوچنیو په مخ ویلې

گونځې



غټې کولمې:

نا هضم شوي غذايي توکي له کوچنيو کولمو څخه غټو کولمو ته ننوزي. لوېې کولمې څه د پاسه يو متر اوږدوالی لري. هغه توکي چې لويو کولمو ته ننوزي له اوبو، نا هضم شويو خوړو، لکه غوړيو، پروټينونو، اليافو او نباتي سلولوز څخه عبارت دي. په غټو کولمو کې هضم صورت



(۹-۱) انځور غټې کولمې

نه نيسي خو اوبه او ځيني ویتامينونه جذبېږي. يو زيات شمېر

بکټرياوې په نا جذب شوو غذايي موادو کې ژوند کوي. دغه بکټريا د بدن مهم ویتامينونه جوړوي. غټې کولمې توليد شوي ویتامينونه، د سوډيم او پتاشيم آیونونه او ۹۰٪ اوبه د داخلي محتوياتو څخه جذب او اضافی توکي د ۱۲ څخه تر ۲۴ ساعتونو پورې له بدن څخه باسي.

د هضمي سيستم ناروغي

نس ناستی او قبضيت: کله چې اوبه په منظمه توگه په غټو کولمو کې جذب نشي او په پرله پسې ډول دفع شي، دغه حالت ته نس ناستی ويل کېږي او له کبله يې د بدن اوبه او د اړتيا وړ مالگې له لاسه ورکوي چې د بدن لپاره خطرناکه ده. د نس ناستي يو شمير لاملونه دادي، چې خواړه او اوبه په بکټريا، وېروسونو او نورو میکروبونو سره ککړېږي.

له يو شمير درملو او خوړو سره حساسيت هم د نس ناستي لامل کېږي. پر نس ناستي باندې اخته ناروغ ته د ميعاتو او مالگې ورکول ضروري دي. ډاکټر ته د ناروغ تر رسېدو پورې بايد هغه ته د ORS محلول يا په يو ليتر اوبو کې له لږې مالگې سره دوه مټي اوږه و ايشول شي او په پرله پسې ډول ورکړ شي.

د نس ناستي پر خلاف د غټو کولمو له خوا د زياتو اوبو جذبول د غايطه توکو د کلکېدو لامل کېږي چې په سخته دفع کېږي. دغه حالت ته قبضيت وايي.

قبضيت د غټو کولمو د حرکتو د کموالي له کبله هم منځته راځي. روحي فشار، د اعصابو ناراحتي او د کولمو

پرازیتونه هم ددې ناروغی لامل گرځي چې په ناروغ کې د اشتها کموالی، سر خور او کانگې پیدا کېږي. د سبو، تازه میوو او د سبوس لرونکې ډوډۍ خوراک د قبضیت مخنیوی کوي.



فکر وکړئ:

- آیا د زیاتو اوبو په څښلو کولای شو د قبضیت مخه ونیسو؟
- ولې د نس ناستې په وخت کې د ځینې اومو سبو او میوو له خوړلو څخه ډډه کوو؟

د اپنډکس میکروبي کېدل:

تر معدې لاندې ښي خواته یو کوچنی تیوب د اپنډکس په نامه شتون لري چې له غټو کولمو د لومړۍ برخې سره نښتی وي. (ددې څپرکي (۹-۱) شکل وگورئ). ځینې وخت اپنډکس له یوې مایع څخه ډکېږي دننه یې بکتریاوې تکثیر کوي چې د اپنډکس د میکروبي کېدو، پړسوب او سخت خوړ لامل کېږي. معمولاً د جراحی له لارې د اپنډکس په پرې کولو د هغې درملنه کېږي. ددې ناروغۍ نښې دخوراک کموالی، د نامه په برخه کې سخت درد، کانگې او سپکه تبه ده. که د ناروغ ښې پښه راټوله او ژر وغځول شي، ډیره درد حس کوي.

د هضمي سیستم روغتیا ساتنه (حفظ الصحة):

د هضمي سیستم د ناروغیو لپاره باید لاندې ټکي په پام کې ونیول شي: د ځان او چاپیریال پاکوالی په پام کې ونیول شي، له اودس ماتې څخه وروسته او له خوراک نه دمخه باید لاسونه په پاکو اوبو او صابون پرېمینځل شي. پاکې اوبه او پاک خواړه په پاکو لوبڼو کې وخوړل شي او د ډیرو تودو خوړو له خوړلو څخه ډډه وشي.

میوې او سابه په سم ډول د کلور او یا مالګې په محلول کې پرېمینځل شي او وروسته وخوړل شي. ډیر زیات خوراک او د خوراک پر مهال بیرته کول هضمي سیستم ته زیان رسوي. باید له هغې څخه مخنیوی وشي.



د لومړي څپرکي لنډيز:

- ◀ د انسان هضمي سيستم له دوو برخو څخه جوړ شوی دی.
- ◀ ۱. هضمي کانال(خوله، کومى، مری، معده، وړې کولمې، غټې کولمې)
- ◀ ۲. هضمي غدې(د خولې لعابيه غدې، د معدې او کولمو دننې غدې، ځيگر (ينه) او پانکراس).
- ◀ هغه بدلونونه چې د خوړو د هضم په عمليه کې رامنځته کېږي له دوو ميخانيکي او کيمياوي ډولونو څخه عبارت دي.
- ◀ انسان د عمر په لحاظ دوه ډوله غابڼونه (د شيدو غابڼونه او هميشنې غابڼونه) لري.
- ◀ ځوانان د شکل او دندې په لحاظ څلور ډوله غابڼونه(ثنايا، انياب، کوچني آسياب او لوی آسياب) لري.
- ◀ درې ډوله لعابيه غدې د خولې په منځ کې ځای لري.
- ◀ د خولې لارې خواړه پاسته او اوبلن کوي. نشايسته يې په کوچنيو ماليکولونو بدلوي او د غابڼونو مخ پاکوي.
- ◀ له کومې څخه مری ته د خوړو د تېرېدو په وخت کې دکومې وړه ژبې او د تالو وړه ژبې په ترتيب سره د پزې او د تنفس لاره بندوي.
- ◀ د معدې دېوال له دريوو بڼويو عضلاتي طبقو (اوردې، حلقوی او ماييل) څخه جوړ شوی دی.
- ◀ د معدې تيزاب، پېپسينوجن په پېسين بدلوي.
- ◀ د جذب عمليه د هضمي کانال له دېوال څخه د کوچنيو غذايي ماليکولونو تېرېدل او وړني ته د هغوی رسېدل دي.
- ◀ لوبې گونجې، ويلي گانې او ميکروويلي گانې د موادو د جذبولو کچه زياتوي.
- ◀ د نس ناستي لاملونه د اوبو او خوړو د ککړتيا او له ځينو درملنو او خوړو سره حساسيت دی.

د لومړي څپر کي پوښتنې

تشریحي پوښتنې:

- ۱- د هضمي سیستم له ناروغيو څخه څنگه مخنیوی کولای شو؟
- ۲- کولمې څنگه جوړښت لري او خواړه په څه ډول هضموي؟
- ۳- معده په کوم ځای کې پرته ده، څومره ظرفیت لري او خواړه څنگه هضموي؟
- ۴- د خولې د لارو دندې بیان کړئ.
- ۵- د هضم په عملیه کې د معدې د تیزابو او انزایمونو رول ولیکئ.
- ۶- د تالو وړې ژبې او د کومې د وړې ژبې دندې له یو او بل سره پرتله کړئ.
- په خپلو کتابچو کې لاندې سمو پوښتنو ته د(ص) توری او نا سمو پوښتنو ته د (غ) توری ولیکئ.
- ۷- میخانیکي او کیمیاوي هضم دواړه په معدې کې سرته رسیږي. ()
- ۸- اېنډکس یو کوچنی تیوب دی چې د غټې کولمې له لومړي برخې سره نښتی او تر گېلې لاندې ښي خواته موقعیت لري. ()
- ۹- ینه او پانکراس د خوړو هضمونکي انزایمونه تولیدوي. ()
- سم ځواب وټاکئ او په خپلو کتابچو کې یې ولیکئ.
- ۱۰ د خوړو د څیړولو دنده د..... غاښونو په غاړه ده.
- الف: ثنایا ب: انیاب ج: کوچنی آسیاب د: لوی آسیاب
- لاندې جملې په خپلو کتابچو کې په مناسبو کلماتو ډکې کړئ.
- ۱۱- د معدې د دېوال غدې د او انزایمونه تولیدوي.
- ۱۲- د وړو کولمو د پوښني حجراتو د پلازمایي غشاگونجې..... نومېږي.
- ۱۳- د انسان د هضمي سیستم غړي په خپلو کتابچو کې رسم او د هغوی د مختلفو برخو نومونه ولیکئ.

دویم څپرکی

تنفسي سیستم

آیا پوهېږئ یو شخص کولای شي چې د څو محدودو ورځو لپاره له اوبو پرته ژوند وکړي. له خوړو پرته شونې ده چې انسان له یوې اونۍ څخه ډېره موده ژوندی پاتې شي، خو که یو شخص یو څو دقیقې تنفس ونه کړای شي، مري.

ولې زموږ بدن اکسیجن ته اړتیا لري؟ په تیرو لوستونو کې موزده کړل چې د بدن ژونکې (حجرې)، غذایی مواد د اکسیجن په مرسته سوځوي، ترڅو د هغو له انرژي څخه د خپلو فعالیتونو لپاره گټه واخلي. بدن د شاوخوا له هوا څخه د خپل د اړتیا وړ هوا اخلي او د هغې په وړاندې کاربن دای اکساید، چې د بدن لپاره زیان لري، خارجوي.

زموږ بدن په څه ډول کاربن دای اکساید دفع کوي؟ د بدن کوم غړی د کاربن دای اکساید په دفع کولو کې ونډه لري؟ آیا امکان لري چې له اکسیجن سره یو ځای ځینې میکروبونه هم بدن ته ننوزي؟
آیا بدن کولای شي د هغوی پر وړاندې مجادله وکړي؟ د دې فصل په پوهېدو سره کولای شئ پورتنیو پوښتنو ته ځواب ورکړئ.



د تنفسي سيستم د غړو جوړښت او دندې:

د انسان تنفسي سيستم د هوا له لارو او سږو څخه عبارت دي.

کله چې هوا د پزې له لارې بدن ته ننوزي له کومې او حنجرې څخه تېرېږي او د قصبه الرېې او برانشونو له لارې سږو ته رسېږي. په هوايي کڅوړو کې، چې د سږو په منځ کې ځای لري. د غازونو تبادلې صورت مومي. تنفسي سيستم غړي او د هغوی دندې په لاندې توگه معرفي کېږي:

د پزې تشه: هغه هوا چې پزې ته ننوزي د لزجې مایع او په پزه کې د ننه د نړيو وېبستانو (سیلیا) په واسطه تصفيه، توده او نمجنه کېږي او همدارنگه خاورې، دورې او میکروبونه چاڼېږي.

کومې (Pharynx): د تنفس په وخت کې له کومې څخه يوازې هوا تېرېږي. څرنگه چې د مخه مو ولوستل د غذايي موادو او اوبو د تیرېدلو پر مهال تنفسي لاره د کومې د ورې ژبې په واسطه تړل کېږي او خوراکي توکي د مری په لوري وړل کېږي او حنجرې ته نه ننوزي.

حنجره (وچه غاړه) (Larynx): له کومې څخه وروسته وچه غاړه موقعیت لري چې دوي پردي يا د غږ (صوت) ټنابونه لري. غږ د صوتي پردو د رېږدو او د هغو عضلو د انقباض او انبساط له کبله، چې ورسره نښتي دي، تولیدېږي. د غږ د ټنابونو جوړښت په نارینه او ښځو کې توپیر لري. دا توپیر د هغوی د غږ د توپیر لامل کېږي. باید زیاته شي چې د سگرتو او د چلم څښل د غږ پردوته زیان رسوي.




فکر وکړئ:

په حنجره کې دوي عضلاتي پردې موجودې دي چې صوتي ټنابونه ورته وبل کېږي. له دغې برخې څخه د هوا تیرېدل د هغوی د رېږدو او د غږ د تولید لامل گرځي. ستاسې په نظر آیا انسان د هوا د خارجېدو يا د هوا د داخلېدو پر مهال خبرې کولای شي؟ ولې؟

قصبه الریه (Trachea): یوه کریندوکې (غضروفي) تشه لوله ده چې له حنجري څخه وروسته موقعیت لري او هوا ور څخه تیرېږي. قصبه الریه د ۲،۵ سانتي مترو په شاوخوا کې قطر او ۱۱ سانتي متره اوږدوالی لري. پاسنی برخه یې حنجري او بنکتنی برخه یې په دوو کینو او بني برانشونو (Bronchus) پورې، چې هوا سږو ته لیردوي نښتې ده. د قصبه الریې دننه سطحه د نمجنو وپښتانو (سیلیا) په واسطه پوښل شوې ده چې د میکروبونو، خاورو او دورو له چاڼ سره مرسته کوي او سږو ته د هغوی د ننوتلو مخه نیسي.


د قصبه الریې وروستی برخه په دوو څانگو یا برانش وپشل کېږي. بني برانش بني سږي ته او کین برانش یې کین سږي ته ځي.

سږي (Lungs): سږي له هوا څخه ډک سفنجي ډوله ارتجاعی بالونونه دي چې د ټیږ دننه د زړه بني او کین خواته د حجاب حاجز د پاسه موقعیت لري. برانشونه د سږي په دننه د برانشیولونو (Bronchioles) په نامه پرکوچنیو څانگو وپشل کېږي. په پای کې برانشیولونه په هوایي کڅوړو پای ته رسیږي. هوایي کڅوړې د غازونو د تبادلې اصلي ځای دی. هره هوایي کڅوړه زیات وپښته ډوله رگونه لري چې اخستل شوي اکسیجن جذب او کاربن ډای اکساید، چې د بدن له حجراتو څخه اخستل شوی دی، د هوایي کڅوړو د ننه آزادوي. هر سږی په میلیونونو هوایي کڅوړې لري. د سږو د کڅوړو



د (۱-۲) انځور تنفسي سیستم

عمومي سطحه له سلو مربع مترو څخه ډېره ده. يعنې د هغوی عمومي سطحه د بدن د پوستکي پنځوس برابره ده. له همدې کبله پوره اندازه اکسيجن اخلي او کاربن دای اکسايډ خارجوي.



فعالیت:

- د پسه يو روغ سږی چمتو کړئ او تر کتلو وروسته يې لاندې پوښتنو ته ځواب ورکړئ:
- ۱- قصبة الریه او برانشونه څه ځانگړتياوې لري؟ په هغوی باندې له لاس وهلو وروسته ځواب ورکړئ.
 - ۲- سږي د لاس وهلو په وخت (د هوا له ورکولو د مخه او د پمپ په وسيله د هوا له ورکولو څخه وروسته) څه ډول حس کېږي؟
 - ۳- د سږو رنگ په کوم شي پورې اړوند وی؟
 - ۴- د سږي يوه برخه پرې کړئ. په پرې کړ شوې برخه کې کوم شيان کتلای شئ. خپلې ليدنې کتنې وليکئ او يو له بل سره پرې خبرې وکړئ

د تنفس عملیه: د تنفس عملیه سږو ته د هوا د داخلېدو (Inspiration) او له سږونه د هوا له وتلو (Expiration) څخه عبارت ده. د هوا په داخلیدو د ټټر د قفس حجم زیاتېږي چې له دې کبله د ټټر د پنجرې داخلي فشار ټیټیږي. برعکس د ټټر د قفس د حجم په کوچني کېدو د ټټر په دننه کې د هوا فشار زیاتېږي او له سږو څخه د هوا د وتلو لامل گرځي. په سږو کې د غازونو تبادلې سر ته رسېږي. یو ځوان انسان په یوه دقیقه کې له ۱۲ نه تر ۲۰ ځلو پورې سا اخلي. د سا اخستلو شمېر د استراحت په وخت کې کمیږي او دکار او ورزش په وخت کې زیاتېږي.



فعالیت:



د (۲-۳) انځور د ټټر د پنجرې مودل

۱- له لاندې شکل سره سم یو مودل جوړ کړئ. دغه مودل د ټټر د پنجرې او تنفسی دستګاه مودل دی. د دغه مودل کومې برخې له سربو، قصبه الرېې او برانشو نو سره معادلې دي؟

۲- رېرنه پاڼه ورو لاندې خواته راکاږئ. پوکنیو ته په څیر وګورئ چې څه پیښېږي؟ اوس لاندې پوښتنو ته ځواب ورکړئ:


الف- کله چې رېرنه صفحه لاندې خوا ته کارئ د لوښي (بوټل) د ننه حجم او فشار څه ډول تغیر کوي؟

ب- د الف پوښتنې د ځواب په مرسته څرګند کړئ چې ولې پوکنی د رېرنې صفحې د کارولو پر مهال له هوا څخه ډکېږي؟

د وینې په واسطه د غازونو لېږد بدل: اکسیجن ډیری د هیموګلوبین په واسطه لېږدول کېږي چې د وینې په سرو کرویاتو کې موجود دی. کاربن ډای اکساید په وینه کې ډیری په پلازما کې دمحلول په بڼه لومړی زړه ته او له هغه ځای څخه د اطراح لپاره سږو ته وړل کېږي.



فعالیت:



د (۲-۴) انځور د کاربن ډای اکساید د شتون ثبوت په سرو کې

په هغه هوا کې د کاربن ډای اکساید د شتون ثبوت چې له سږو څخه خارجېږي.

۱- لږه چونه (چې اوبه ورته نه وي رسېدلې) په اوبو کې حل او بیا یې د کاغذي فلتر په وسیله چاڼ کړئ.

۲- د چونې اوبه په یوه بڼینه یي تیوب کې واچوئ او د یو کرکې (درګه) په واسطه یې د څو شیبو لپاره په هغه کې پوکړئ.

- د چونې په اوبو کې څه بدلون رامنځته کېږي؟

- څنګه پوه شو چې دا بدلون د هغې هوا له کبله دی چې له سږو څخه وتلې ده؟

د تنفسي سیستم ځینې معمولي ناروغۍ

والګی (Common cold): د والګی د ناروغۍ عامل یو ډول ویروس دی چې د الکترون میکروسکوپ په وسیله لیدل کېږي او په هر موسم کې موجود وي. ددې ناروغۍ عامل د خولې د لارو او د پزې د اوبو په وسیله د توخي او پرنجېدلو په وخت کې خارجېږي. که روغ سړی په ویروس باندې ککړه هوا تنفس کړي د والګی په ناروغۍ اخته کېږي.

شخصي روغتیا ساتنه د والګی او هغه ته د ورته نورو ناروغیو له مخنیوي سره مرسته کوي.

انفلونزا (Influenza): د انفلونزا د ناروغۍ عامل یو بل ډول ویروس دی چې د والګی له ویروس سره توپیر لري. په دې ناروغۍ کې سربېره پر هغو نښو چې د والګی په ناروغۍ کې لیدل کېږي، ناروغ سخته تبه او سر خور لري. همدارنګه د ناروغ پزه سوځي او نری او ټینګه مایع یې له پزې بهیږي. د انفلونزا ناروغي د والګی په پرتله ډېر دوام کوي او ډېر استراحت ته اړتیا لري.

توبرکلوز (Tuberculosis): توبرکلوز یا د نري رنځ ناروغۍ تر او سه پورې د یوې سترې روغتیايي ستونزې په توګه مخ په ودې هېوادو کې پاتې شوې ده او که درملنه یې و نه شي د مړینې لامل ګرځي. د نري رنځ ناروغي د بکتریا په واسطه منځ ته راځي او زیاتره د هوا د تنفس او د ناروغۍ په عامل باندې د ککړو څاڅکو په وسیله لېږدول کېږي.

همدارنګه نری رنځ د ککړو شیدو په خوړلو، ککړو لوبڼو، کالیو، د مخ وچولو ټوکر او نورو ککړو شیانو په وسیله روغ شخص ته لېږدول کېږي. د ناروغۍ نښې نښانې دوامداره توخي، د سا اخستلو ستونزه، سترپا، تبه، د اشتها کموالي، ډنګروالی، د ټېر خور، وینه لرونکي بلغم او نور دي.

نوو زېږېدلو ماشومانو ته د بي سي جي (BCG) واکسین کېږي، چې د دې ناروغۍ په مقابل کې معافیت تر لاسه کړي، ځکه وځایه تر درملنې بهتره او ارزانه ده.



د دویم څپرکي لنډيز:

- ◀ هوا د پزې، خولې، کومي، توتکې، قصبه الرېې او برانشونو له لارې سږو ته ننوزي.
- ◀ سږي له هوا څخه ډک سفنجي ډوله ارتجاعي بالونونه دي چې د ټټر د پنجرې په منځ کې د زړه بڼي او کيڼ خوا ته او د حجاب حاجز د پاسه موقعیت لري.
- ◀ برانشونه په سږو کې په برانشیولونو باندې وېشل کېږي.
- ◀ دخارجی تنفس په عملیه کې دوه مرحلې شاملې دي. سږو ته د هوا ننوتل او له سږو څخه د هوا وتل.
- ◀ د اکسیجن ډېره برخه د هموگلوبین په واسطه، چې د وینې په سږو کرویاتو کې موجود دی، د بدن حجرو ته لیږدول کېږي.
- ◀ دکاربن ډای اکساید ډېره برخه د وینې په پلازما کې په منحل توګه لېږدول کېږي.
- ◀ د تنفسي سیستم معمولي ناروغي له والګي، انفلونزا او نري رنځ څخه عبارت دی.

د دویم څپرکي پوښتنې:

تشریحي پوښتنې:

- ۱- په سږو کې د غازونو تبادله په څه ډول سرته رسیري؟
- ۲- هواله کومو لارو څخه سږو ته ننوزي؟ په ترتیب سره یې نومونه واخلي.
- ۳- د والگي او انفلونزا ترمنځ توپیر څرگند کړئ.
- تش ځایونه په خپلو کتابچو کې په مناسبو کلمو ډک کړئ.
- برائشونه د سږو په د ننه د..... په نامه په کوچنیو څانگو وېشل کېږي.
- د اوبو او غذايي موادو د تېرېدو په وخت کې تنفسي لارې د..... په واسطه تړل کېږي چې حنجرې ته د خوراکي موادو د ننوتلو مخه ونیسي.
- سم ځواب وټاکئ او په خپلو کتابچو کې یې ولیکئ.
- ۶- د اکسیجن ډیره برخه د هموگلوبین په واسطه، چې په..... وجود لري، د بدن حجرو ته لېږدول کېږي.
- الف- د وینې دمویه صفحات
- ب- د وینې سره کرویات
- ج- د وینې سپین کرویات
- د- د وینې پلازما
- ۷- په سږو کې د غازونو تبادله په..... کې سرته رسیري.
- الف- برائشونه ب- بني بطن ج- هوايي کڅوړې د- هیڅ یو

د وینې د دوران سیستم Circulatory system

د انسان بدن د لمبا، سنډرو ویلو، مطالعی او ان د استراحت پر مهال خوراکی توکي، هورمونونه، غازونه او فاضله مواد لیردوي. د تنفسي سیستم له لارې جذب شوی آکسیجن او د هاضمې په سیستم کې د هضم او جذب لپاره چمتو شوي خواړه څنگه د بدن د غړو حجرو ته لار پیدا کوي؟ د بدن حجرو ته د دغو موادو د لیردولو ځواک د کومو غړو په وسیله تر لاسه کیږي؟ په تیرو کلونو کې مو د زړه په هکله ځینی مطالب لوستي دي. اوس ددې خپرکي په لوستلو به تاسو د زړه، شریانونو، وریدونو او وینسته ډوله رگونو(شعریه عروق) جوړښت او دندې وپېژنی او د وینې دوران د سیستم له ستونزو سره به آشنا شی. همدارنگه به وویلای شی چې د وینې دوران د سیستم غړي څنگه په ګډه کار کوي.

وینه

د حیواناتو په بدن کې وینه مختلف توکي لیردوي. د وینې حجم د عمر او جنس په پرتله توپیر کوي. د وینې حجم په ښځو کې له ۴،۵ څخه تر ۵،۵ لیټرو پورې او په سړو کې له ۵ څخه تر ۶ لیټر پورې رسېږي. منحل غازونه لکه اکسیجن له سږو څخه د بدن ټولو نسجونو ته او کاربن ډای اکساید د بدن له نسجونو او حجرو څخه سرته د وینې په واسطه لیردول کیږي. وینه غذایی مواد، اوبه، مالګه، انټي باډي، آیونونه، انزایمونه، هورمونونه او له کاره وتلي زیاتي توکي د بدن له یوځای څخه بل ځای ته لیردوي. وینه یو ارتباطي نسج دی چې له دوو برخو یعنې مایع او جامد څخه جوړه ده، چې مایع برخه یې د وینې پلازما او جامده برخه یې د وینې د کرویاتو یا حجراتو څخه جوړه شوې ده.

د وینې اجزاوې

د وینې پلازما: بوسو ته ورته ژیر رنگه مایع ده چې د وینې ۵۵ فیصده حجم جوړوي او غذایی

منحل مواد لکه قندونه، پروټینونه، ویتامینونه، هورمونونه، غازونه او معدني توکي لري. هغه جامده برخه چې په پلازما کې لامل شوې د وینې د کرویاتو په نامه یادېږي.

د وینې کرویات: د وینې کرویات د وینې ۴۵ فیصده حجم جوړوي. د وینې کرویات په درې ډوله دي:

سره کرویات (Erythrocytes) او سپین کرویات (Leukocytes) او دمویه صفحات (Thrombocytes). د وینې د کرویاتو عمده ځانګړتیاوې په (۱-۳) جدول کې ښودل شوي دي:

د وینې کرویات (۴۵٪)	
د حجری ډول	په ملي لیټر کې یې شمیر
دندې	
د اکسیجن انتقال	
۵ څخه تر ۶ میلیونو پورې	
سره کرویات	
د دفاع	
۷۰۰۰ څخه تر ۱۰۰۰۰	
سپین کرویات	
د مویه صفحات ۱۵۰،۰۰۰ څخه تر ۵۰۰،۰۰۰	
د وینې پرن کیل، د وینې پلټنې مخنیوی	

(۱-۳) انځور د وینې د کرویاتو ډولونه

(۱-۳) جدول د وینې د کرویاتو عمده ځانګړتیاوې

د حجرې ډول	د جوړیدو ځای	په هر ملی لیتر وینه کې شمېر	دنده	نورې ځانګړتیاوې
سره کرویات	د هلوکو په مغز کې	د ۵ څخه تر ۶ میلیونه پورې	د O_2 او غذايي موادو لیږدول	بالغه یا پخه حجره یې هسته نه لري. عمر یې تر ۱۲۰ ورځو پورې وي. په هره ثانیه کې په میلیونونو سره کرویات له منځه ځي او په همدې شمیر بیا جوړېږي.
سپین کرویات	زیاتره د هلوکو په مغز کې	۷۰۰۰ تر ۱۰۰۰۰	د ناروغۍ رامنځته کوونکو وړاندې د بدن دفاع	هسته لرونکي دي او مختلف ډولونه لري. له میکروبونو سره په مختلفو لارو مبارزه کوي او له سرو کرویاتو څخه لوی دي.
دمویه صفحات	د هلوکو په مغز کې	له ۱۵۰۰۰۰ تر ۵۰۰۰۰۰	د وینې د پرناپدلو او د وینې د بهیدو مخنیوی	هسته نه لري. عمر یې ډیر لنډ دی. غیر منظم شکلونه لري.



فکر وکړئ


- ۱- د کوم ډول کرویاتو شمیر له نورو ډولونه څخه زیات دی؟ د هغو اهمیت په څه کې گورئ؟
- ۲- که د چا وینه د تپ له امله جاري او وینه یې ونه درېږي، فکر وکړئ چې د هغه د وینې په کومو کرویاتو کې ستونزه وجود لري؟ څرگنده یې کړئ.
- ۳- که چېرې کوم میکروب زموږ بدن ته ننوزي، د کوم ډول کرویاتو شمیر زیاتېږي او ولې؟

د وینې گروپونه

ځینې وخت یو ناروغ شخص د یو بل شخص وینې ته اړکیري. په دغه صورت کې مهمه خبره داده چې د وینې ورکوونکي او وینې اخیستونکي ترمنځ د وینې د گروپ سمون وجود ولري. د انسان وینه پر A, B, AB او صفر گروپونو ویشل کیږي. که چیرې د وینې اخیستونکي شخص وینه د وینې ورکوونکي شخص له وینې سره سمون ونه لري، د وینې اخیستونکي سرې د وینې د پرن کیدو لامل گرځي، په نتیجه کې سخته تبه او د شریانونو بندوالی منځ ته روارې بنایي د مړینې لامل شي. د وینې د انتقال دیاگرام په (۲-۳) شکل کې بنسودل شوی دی. په دې دیاگرام کې وکتورونه د وینې ورکوونکي او وینې اخیستونکي ترمنځ د توافق بنسکارندوی دي.

د Rh فکتور:

یوه بله ماده دځینو وگړو په وینه کې شته چې لومړی پلا د Rhesus په نامه دیو ډول بیزوگانو په وینه کې کشف شوه. له همدې کبله د Rh فکتور په نامه یادېږي. د هغه وگړو چې وینه یې دغه ماده لري د Rh مثبت (+Rh) (او هغه کسان چې وینه یې دغه ماده نه لري د Rh منفي (-Rh) په نامه یادېږي. کیدای شي د خپلورو گروپونو A, B, AB, O هر یو Rh مثبت او یا Rh منفي اوسي. دغه فکتور هم د وینې په لیږدولو کې په پام کې نیول کیږي. هیڅکله د Rh مثبت وینه Rh منفي وینې ته نشو ورکولای.




د (۲-۳) انځور د وینې د لیږدونې دیاگرام

د وینې رگونه:

له منشعبو تیوبونو څخه عبارت دي چې د بدن په ټولو برخو کې شتون او په منځ کې یې وینه جریان لري. د وینې رگونه د وینې د لیږدونې په وسیله غذايي مواد، اکسیجن، اوبه او نور توکي د بدن ټولو حجراتو ته رسوي او په مقابل کې فاضله توکي، کاربن دای اکساید او نور، چې د حجرو لپاره غیر ضروري او آن زیانمن دي، راټولوي او دفع کولو لپاره یې اطراحي غړو ته رسوي. د وینې رگونه په درې ډوله دی: وریدونه، شریانونه، او ویبسته ډوله رگونه.

شریانونه (Arteries): هغه رگونه دي چې له زړه څخه وتلي او د بدن په مختلفو برخو کې ویشل شوي دي. شریانونه پاکه وینه (زیات اکسیجن لرونکي وینه) د بدن ټولو برخو ته رسوي. روي شریان یوازنی شریان دی چې ناپاکه وینه (د لږ اکسیجن او زیات کاربن دای اکساید لرونکې) له زړه څخه سږو ته رسوي. شریانونه پېر دیوال لري او د بدن د سطحې په پرتله په یو څه ننوتلې برخه کې موجود دي.

وریدونه (Veins): هغه رگونه دي چې د بدن له مختلفو برخو څخه ناپاکه وینه ټولوي او زړه ته یې رسوي. پرته له روي ورید، نور ټول وریدونه ناپاکه وینه لري. روي ورید پاکه وینه له سږو څخه زړه ته رسوي. ډیری وریدونه په خپله لاره کې دريځې (Valves) لري چې د وینې د راگرځیدو مخه نیسي. وریدونه د شریانونو په پرتله نری



تنه او پښي
 (۳-۳) انځور د وینې د کوچنۍ
 او لوی دوران مسیر

دیوال، د وینې لږ فشار او د بدن تر پوستکي لاندې موقعیت لري.

وینسته ډوله رگونه (Capillaries):

شریانونه چې له زړه څخه راوځي، ټول بدن ته ځي او په کوچنیو څانگو ویشل کیږي. دغه کوچنی څانگې بیا هم په کوچنیو څانگو ویشل کیږي. په پای کې د بدن په نسجونو کې د حجرو ترڅنګ هومره نري او نازکه کیږي چې له میکروسکوپ څخه پرته یې لیدلای نه شو. دغه وینستو ته ورته نریو رگونو ته وینسته ډوله ویل کیږي. وینسته ډوله رگونه د بدن په ټولو برخو کې شته. د وینې او نسجونو ترمنځ د غذایی موادو جذبیدل او د غازونو بدلیدل د وینسته ډوله رگونو له لارې سرته رسیږي.



مخکې مو وویل چې پرته له ربوي شریان څخه نور ټول شریانونه پاکه وینه او پرته له ربوي ورید څخه نور ټول وریدونه ناپاکه وینه لري. ددې څانگړتیا لامل په څه شي کې وینی؟

زړه (Heart):

زړه له یو ډول څانگړې مخططې عضلې څخه، چې د زړه د عضلې په نامه یادېږي، جوړ شوی دی او د ټپېر د پنجرې دننه د سږو ترمنځ لږ کین خواته واقع او د پریکارډیوم (pericardium) په نامه دیوې نازکې پردې په وسیله احاطه شوی دی. نوموړې یوه غبرګه پرده ده چې له مایع څخه ډکه ده او زړه له سولیدو څخه ساتي. د هر سږي زړه تقریباً د هغه د موتي په اندازه دی.

د زړه جوړښت: زړه په دوو بڼي او کینو برخو باندې ویشل شوی دی. دغه دوه برخې بیا هم په پلنوالي، په پاسنی او بڼکتني برخو ویشل شوي دي. پاسنی برخې، چې نازک دیوال لري، د دهلیزونو (Atriums) په نامه او لاندینی برخې، چې پیردیوال لري، د بطنونو (Ventricles) په نامه یادېږي. په دې ترتیب زړه په دوو برخو بڼي دهلیز او بڼي بطن او کین دهلیز او کین بطن باندې بېلېږي.

د زړه دریځي (Valves):


د زړه بڼي او کین جوړښت داسې واقع شوي دي چې یو دهلیز بل دهلیز او یو بطن بل بطن ته لاره نه لري.

بني دهليز له بني بطن سره او کين دهليز له کين بطن سره د دريڅو په وسيله اړيکې لري.


د انسان زړه څلور دريڅې لري. دوه دريڅې د دهليزونو او د بطنونو ترمنځ او دوه نورې دريڅې د بطنونو او لويو شريانونو ترمنځ واقع دي. د وينې حرکت تل د دريڅو د خلاصيدو او تړل کيدو په وسيله کنټرولېږي او يوطرفه دي. د وينې د بهير له امله دريڅې خلاصېږي او وينه له هغوی څخه تيرېږي. دريڅې داسې ځای په ځای شوي چې د وينې د بېرته راگرځېدو مخه نيسي. د بني دهليز

او بني بطن ترمنځ درې پله لرونکي دريڅه (Tricuspid) او دکين دهليز او کين بطن ترمنځ دوه پله يی دريڅه (Bicuspid) وجود لري د ريوبي شريان (Pulmonary Artery) او بني بطن ترمنځ د ريوبي شريان دريڅه او د کين بطن او د ابهر شريان (Aorta) ترمنځ د ابهر شريان دريڅه موقعيت لري. **د زړه رگونه:** زړه د بدن ټولو برخو ته وينه پمپ کوي. آيا پوهېږئ چې د زړه حجرې د اړتيا وړ وينه په څه ډول اخلي؟ د زړه د اکليلی شريان (Coronary) له لارې، چې له ابهر شريان څخه سرچينه اخلي، د زړه د عضلې ټولو برخو ته وينه رسوي. زياتي توکي او CO₂ د اکليلی وريدونو په وسيله اخلي او د زړه بني دهليز ته لېږدول کېږي.

د زړه د فعاليت دوران: وينه زړه ته له راتگ وروسته تر بېرته وتلو پورې يو دوران کوي، چې اغېزه يې د زړه په ضربان کې څرگنديږي. وينه په بدن کې له دوران څخه وروسته د زړه د وريدونو له لارې بني دهليز ته ځي. وروسته د



(۳-۴) انځور د انسان زړه



(۳-۵) انځور د زړه دريڅې

زړه په هر ضربان کې د زړه دهلیزونه راټولېږي (منقبض کېږي) او وینه بطنونو ته ځي. د وینې له فشار سره د دهلیزونو او بطنونو ترمنځ دريځې (درې پله یې او دوه پله یې) خلاصیږي. وروسته د بطنونو په ډکیدو سره هغوی راټولېږي. په دې حالت کې دوه او درې پاڼکیزې (پله یې) دريځې په کلکه تړل کېږي او یو غبر تولیدوي چې هغه د زړه لومړی غبر دی. وروسته د لوی شریان او د ریوی شریان دريځې خلاصیږي او وینه له کین بطن څخه لوی شریان ته او له بڼي بطن څخه ریوی شریان ته ننوزي. په دغه حالت کې دا دريځې په کلکه تړل کېږي ترڅو بطنونو کې د وینې د بېرته گرځیدو مخنیوی وکړي. کوم غبر چې د هغې له کبله منځ ته راځي د زړه دویم غبر دی. وروسته بیا له یوې ثانيې نه د لږ وخت لپاره زړه استراحت کوي.



فعالیت

یو قیف واخلي، او خوله یې پر کاغذ یا پلاستیک بنده کړئ. د قیف په وروستی برخه کې یو پیپ وتړئ. د قیف خوله پر زړه او د پیپ خوله خپل غوږ ته ونیسئ. د زړه غبر ښه ښکاره اوریدل کېږي. زده کوونکي باید د زړه لومړی او دویم غبر واورې او د هغوي ډولونه تشخیص او بیان کړي. که چیرې پر رگونو باندې په تیره بیاد لاس د بند پر رگ گوته کېښودل شي په رگ کې د زړه د ضربان اغیزه احساسیږي چې د نبض په نامه یادېږي.

د انسان زړه په عادی حالت کې په هره دقیقه کې لږ او ډېر ۷۰ ځلې ټوپونه وهي. د دروند کار او ورزش او یا د تېې په وخت کې د زړه ضربان زیاتېږي. د دښتې د مېرو زړه په هره دقیقه کې ۲۰۰-۴۰۰ ځلې او د فیل زړه چې یو لوی حیوان دی، ۱۲ ځلې ټوپونه وهي.




فکر وکړئ

ولې په مختلفو شرایطو کې د وگړو د نبض شمېر، د بیلگې په ډول د استراحت او د ورزش په حالت کې، یو له بل سره توپیر لري؟



فعالیت:



د پښه د زړه سپرل او څپل.

د پښه يوروغ زړه پيدا كړئ.

۱- لومړۍ دهغه بهرنۍ برخې په څېر وگورئ. كوښښ وكړئ چې د هغه دهليزونه او بطنونه د بهر له خوا وپېژنئ.

۲- يو پښل يا خودكار قلم هغه رگ ته نښاسئ ترڅو د زړه بيخ ته ورسېږي. وروسته بيا د قلم په اوږدو زړه په بياني پرانيزي. په دې كار كين دهليز او كين بطن پيدا كړئ.

۳- له دغه غوځولو سره موازي د زړه بڼې خواته ځای څېرې كړئ چې وكړای شئ بڼې دهليز او بڼې بطن وگوري.

د وينې دوران: د وينې دوران په دوو برخو، لوی دوران او کوچني دوران، ويشل كيږي. څرنگه چې په (۳-۳) شکل کې وينې، د وينې د جريان عمليه د زړه له كين بطن څخه د بدن ټولو برخو ته او د هغې راگرځېدل د زړه بڼې دهليز ته د وينې د لوی دوران په نامه ياديږي. د وينې د جريان عمليه د زړه له بڼې بطن څخه سږو ته او له سږو څخه د زړه كين بطن ته د کوچني دوران په نامه ياديږي.



فعالیت:

يوه ډله زده كوونكي دې د ټولگي په مخ کې د وينې دوران د څو دانو سوسو رنگه او آبي رنگه پوكينو په وسيله د (۳-۳) شكل له مخې د ښوونكي په مرسته تمثيل كړي.

لمف (Lymph): زړه د وينې د هر پمپ پر مهال د زيات فشار له امله يوه اندازه منحل مواد د وينې ډوله رگونو له نازك ديوال څخه د نسجونو په تش ځای کې توييږي او بيرته رگونو ته نه ورځي. د وينې سپين كرويات د وينې ډوله رگونو له ديوال څخه د نسجونو تشې ته ننوزي.

د نسجونو په تش ځای کې موجود مواد لمفاوي مايع جوړوي چې ځانگړو رگونو (لمفاوي رگونو) ته ننوزي او بيا د وينې جريان ته رسېږي. لمفاوي رگونه دريځې لري چې لمف ته د وينې په لوري حرکت ورکوي او د هغه د راگرځيدو مخه نيسي. لمفاوي رگونه په خپله لاره کې له لمفاوي غوټو څخه تېرېږي


چې په دغه غوټو کې سپین کرویات موجود دي او کولای شي وینې ته له ورغلو میکروبونو سره مبارزه وکړي.

د وینې د دوران ستونزې:

هر کال په سل گونو زره انسانان د چاغوالي او د وینې د لوړ فشار له امله مري. د وینې د دوران ستونزې د سگرت څکولو، په وینه کې د کلسترولو (د وینې غوړ) د اندازې لوړ والی، روحی فشار او د ورزش د کموالي له کبله منځ ته راځي. رغنده غذایی رژیم او منظم ورزش کولای شي د وینې د دوران ستونزې تر یوې کچې لږې کړي.

د زړه حمله: د زړه حمله د زړه د شریان د بندېدو له امله چې د زړه حجرو ته د وینې او اکسیجن د نه رسېدو لامل کېږي منځته راځي د زړه د شریان بندیدل (Atherosclerosis) هغه وخت منځ ته راځي چې د وینې د رگونو په دننه دیوال کې کلسترول د یو پوښ په ډول جوړېږي. د کلسترول تولیدېدل

هغه شریان چې وینه د زړه عضلې ته رسوي



هغه ځای چې د وینې پرن کیدلو شریان بند کړی وي
د زړه هغه برخه چې د اکسیجن د نه رسیدلو له کبله د زړه عضلې زیان موندلی.

(۷-۳) انځور اکلیلي شریان

د وینې د رگونو د قطر پېروالی او نرموالی کموي. د وینې د بهیر ورو والی د زړه په حجراتو کې د اکسیجن د کموالي لامل کېږي. پرته له اکسیجن څخه د زړه حجری ډېر ژر له منځه ځي. کله چې د زړه حجری په پوره اندازه له منځه لاړې شي، زړه ښایي ودرېږي.

د وینې لوړ فشار (Hypertension):

زړه د انقباض (راکښل) په حالت کې وینه په ډېر زور شریان ته لیږدوي، چې له دې امله د رگونو پر دیوال فشار راځي. دغه فشار ته د وینې فشار ویل کېږي او د فشار د کتلو د آلې (Manometer) په وسیله د مټ له شریان څخه معلومېږي. په غیر نورمال ډول د وینې د فشار لوړیدل د وینې له لوړ فشار څخه عبارت دی. د وینې فشار د زړه د حملې د زړه د دریدو، مغزی سکټې او د پښتورگو د نارغیو لوی احتمالی خطر دی.



د دریم څپرکي لنډيز:

- ◀ د وينې په دندو کې د اکسيجن، غذايي توکو، دفاعي حجرو او د وينې پرې کېدل دي. د بدن په حجرو کې د کاربن ډای اکسايډ په څېر له کاره وتلي مواد اطراحي غړو ته لېږدوي.
- ◀ د وينې په رگونو کې، شريانونه، وريدونه او ويسته ډوله رگونه شامل دي.
- ◀ د وينې څلور اساسي اجزاوې عبارت دي له پلازما، د وينې سره کرويوات، د وينې سپين کرويوات او دمويه صفحات.
- ◀ هر سرې د وينې A, B, AB او «O» له گروپونو څخه يوگروپ لري.
- ◀ د انسان زړه د زړه له عضلاتي نسجونو څخه جوړشوی دی او په نسيو او کينوپرخو ويشل شوی دی، چې د يو پناه ديوال په وسيله له يو بل څخه جلا شوی دی. د نسيو او کينوپرخو بياهم په سور(عرض) په دوو برخو ويشل شوی ده چې د دهليزونو او بطنونو په نامه يادېږي.
- ◀ د دهليزونو او بطنونو ترمنځ او د بطنونو او شريانونو ترمنځ دريځې ځای لري چې د وينې د بيرته گرځيدلو مخه نيسي.
- ◀ د وينې د دوران ستونزې د سگرتو څښل، په وينه کې د کلسترولو لوړ والی، روحي فشار او د ورزش کموالی دی.
- ◀ د وينې لوړ فشار کولای شي د زړه د حملې، د زړه د دريدو، مغزي سکتې او د پښتورگو د ناروغيو لامل شي.

د دریم څپرکي پوښتني

- ۱- وینه له کومو اجزاوو څخه جوړه شوې ده؟
- ۲- د وینې د گروپونو نومونه واخلئ او د گروپونو له مخې د وینې د لیردونې څرنگوالی په دیاگرام کې وښایاست.
- ۳- شریان او ورید یو له بل سره څه توپیر لري؟
- ۴- د زړه لومړی غږ او دویم غږ په څه ډول تولیدیږي؟ بیان یې کړئ.
تش ځایونه په مناسبو کلمو ډک کړئ او په خپلو کتابچوکې یې ولیکئ.
- ۵- د وینې درې ډوله رگونه عبارت دي، له.....، او.....
- ۶- د وینې سره کروبات په..... کې جوړیږي.
سم ځواب و ټاکئ او په خپلو کتابچوکې یې ولیکئ.
- ۷- د وینې جامد مواد د..... په نامه یادیږي.
الف- پلازما ب- کروبات ج- لمف د- سیروم
لاندې سمو جملو ته په خپلو کتابچوکې د (ص) توری او ناسمو جملو ته د (غ) توری ولیکئ.
- ۸- شریانونه ناپاکه وینه د بدن له حجرو څخه زړه ته لیردوي. ()
- ۹- په هر ملي لیتر وینه کې د سپینو کروباتو شمیر پنځه میلیونه دی. ()
- ۱۰- د انسان زړه درې جوفونه، دوه دهلیزونه او یو بطن لري. ()

د اطراح سپستم

د ژونديو موجوداتو د بدن حجرې راز راز فعالیتونه تر سره کوي چې له کبله یې زیانمن او بیکاره مواد رامنځته کېږي. دا مواد باید له حجرو څخه وایستل شي، ترڅو حجرې خپلو حیاتي فعالیتونو ته په طبیعي توګه دوام ورکړای شي. وینه دغه مختلف مواد راټولوي او اطراحیه غړو ته یې لیږدوي چې له بدن څخه ووځي. یو له دغو موادو څخه کاربن دای اکساید دی. څرنگه مو چې د مخه زده کړل د حجروي تنفس له کبله کاربن دای اکساید په حجرو کې تولید او د سږو له لارې د تنفس په واسطه بهر ته وځي. د بدن حجرې نور زیانمن مواد هم تولیدوي چې باید له بدن څخه ووځي.

کوم مواد زیانمن دي او په څه ډول اطراح کېږي؟

د بدن کوم غړي زیانمن مواد دفع کوي او څنګه؟

اطراحیه غړي څه ډول جوړښت لري او په څه ډول یې باید ساتنه وشي؟

ددې خپرکی په پای کې کولای شئ چې نوموړو پوښتنو ځواب ورکړئ.

د بدن د حجرو ضایعات:

له هضم شوې او جذب شوې غذا څخه د انرژۍ د تولید لپاره په بدن کې د حجرو د حیاتي عملیو په وسیله فاضله توکي تولیدیږي. په دې توکو کې کاربن دای اکساید، امونیا، یوریا، اضافي مالګې، یوریک اسید او د بدن اضافي اوبه شاملې دي.

د بدن د حجرو د فاضله موادو دفع کول په مختلفو لارو تر سره کېږي، لکه سږي، د بدن پوستکي، ینه، پښتورګي او غټې کولمې. لاندې جدول د بدن له مختلفو سیستمونو څخه د فاضله توکو خارجیدل (اطراح) له بدن څخه ښيي.

فاضله مواد	تولیدوونکي عملیې	دفع کوونکې برخه
اوبه او کاربن دای اکساید	په بدن کې حجروي تنفس	سږي
مالګه، اوبه او یوریا	د پروتین هضم او د حجرو حیاتي فعالیت	پوستکي، پښتورګي او ینه

د فاضله توکي طرحه کول باید د ژونديو موجوداتو یو له ډېرو مهمو عملیو څخه وګڼل شي. په دې عملیه کې پښتورګي مهم رول لري، پښتورګي وینه تصفیه کوي، د بدن د اوبو تعادل تنظیموي او د وینې فشار ثابت ساتي.



اضافي معلومات:

د بالغ انسان بدن ۶-۵ لیتره وینه لري. ستاسې وینه په پښتورګو کې د ورځې ۳۵۰ ځلي دوران کوي. ستاسې پښتورګي د ورځې شاوخوا ۲۰۰۰ لیتره وینه فلتر کوي.

د بولي سیستم غړي

بولي سیستم له پښتورګو، حالینو، مټانې او بولي مجرا څخه جوړ شوی دی.


پښتورگي

پښتورگي يوه جوړه غړي دي چې وينه له فاضله توکو څخه پاکوي. پښتورگي د ملا په برخه کې د ملا د تير په دواړو خواوو د حجاب حاجز (ديافراگم) نه کېښته او د شحمي نسجونو په منځ کې موقعيت لري چې د يوې نازکې پردې په واسطه پوښل شوي دي. نسواري رنگ او لوييا ته ورته بڼه لري. د وينې رگونه او د تشوبولو د لېږدولو ټيوبونه (حالبين) د پښتورگي په ننوتې برخه کې د پښتورگو دننه برخې سره اړيکې لري.

حالبين Ureters: د تشوبولو کانالونه دي چې ۳۰ سانتي متره اوږدوالی لري او تشې بولې له پښتورگو څخه مټانې ته ليردوي.

مټانه (Urinary Bladder): که څه نا څه پېرې ارتجاعی کڅوړه ده چې د شمزی د وروستی برخې (لگن خاصرې) په تش ځای کې پرته ده او د تشوبولو په زیاتېدو سره پراخېږي. د تشوبولو د دفعې په وخت کې د مټانې ښوې عضلې کیکارېل کېږي او فشار راولي چې د مټانې د عضلاتي حلقې یا سفینکټرونو (Sphincters) له لارې تشې بولې ووځي.

بولي مجرا (Urethra): یو نری ټیوب دی چې تشې بولې له



(۱-۴) انځور د اطراح سیستم


مټانې څخه بهر باسي. بکټريا د بولي مجرا او د مټانې د عفونت (میکروبي کيدل) او د سوي او خارښت لامل گرځي. کله کله د زيات تخريش له کبله په تشوبولو کې وينه پيدا کېږي.

د پښتورگي جوړښت:

په پښتورگي کې درې برخې ليدل کېږي:
الف: بهرنۍ برخه چې د کارټکس (Cortex) په نامه يادېږي.

ب: منځنۍ برخه د ميدولا (Medulla) په نامه يادېږي چې د پيراميد (Pyramid) په نامه له هرم شکلو برخو څخه جوړه شوې ده.

ج: داخلي برخه د تشوبولو د راټولولو تش ځايونه دي چې د لگنچې (Pelvis) په نامه يادېږي او له حالينو سره نښتي دي.




(۲-۴) انځور د پښتورگي جوړښت

فعاليت:



له قصاب څخه د پسه يو پښتورگي تر لاسه او له وازد وېې پاک کړئ. د هغه ظاهري بڼه، رنګ او غټوالی په ځير سره وگورئ. له پښتورگي سره د وينې د رگونو او د حالب د نښتلو ځای په گوته کړئ او د وينې رگونه او حالب سره جلا کړئ. پښتورگي په يو تېره چاکو په اوږدو پرې کړئ. د دننۍ برخې جوړښتونو ته يې په ځير وگورئ او رسم يې کړئ. کوم توپيرونه چې د بهرنۍ برخې، ميدولا او پلويس برخو ترمنځ کتلای شئ، وېې ليکئ.



(۳-۴) انځور د پسه د پښتورگي تسليخ



آیا د تشوبولو اندازه په اوږي او ژمي کې یو شان وي؟ ولې؟
آیا د تشوبولو رنگ په اوږي او ژمي کې سره توپیر لري؟ ولې؟

نفر ونه: د پښتورگي جوړښتیز او چاپیز


واحدونه د نفرون (Nephron) په نامه

یادېږي چې په هر پښتورگي کې یې شمېر یو میلیون ته رسیږي. د هر نفرون په سر کې د تړلې محفظې دننه د وینسته ډوله رگونو په لومړۍ شبکه کې بومن کپسول (Bowman Capsul) ځای لري.

له دې کپسول څخه وروسته یو نری اوږد تاو شوی تیوب

راځي چې په منځنۍ برخه کې مستقیم او بیا د U بڼه ځان ته نیسي. د وینسته ډوله رگونو دویمه شبکه ددې تیوب تر شاوخوا را تاو شوي چې د لومړۍ شبکې له وینسته ډوله رگونو سره نښلي. نفرونونه په پای کې د تشوبولو له ټولونکو مجراوو سره نښتي دي. نفرونونه وینه چاڼوي او په ورځ کې له یو څخه تر دريو لیټرو پورې تشې بولې تولیدوي.

د تشوبولو جوړېدل ناپاکه وینه د شریانونو له لارې پښتورگو ته ننوزي او په نفرونونو کې بهیږي. لومړی د لومړنۍ شبکې وینسته ډوله رگونو له لارې د پلازما برخه کې د تشوبولو نل (تیوب) ته ننوزي. په دې وخت کې ټول ګټور غذايي توکي لکه د اړتیا وړ قند، آیونونه، امینو اسیدونه او نور د وینې د دویمې شبکې وینسته ډوله رگونو په وسیله بیرته جذبېږي. په وینه کې نورې پاتې اضافي اوبه او زیانمن مواد لکه امونیا، یوریا، یوریک اسید، اضافي مالګه او د بدن نور اضافي کیمیاوي مرکبات د نفرونونو له ټیوبونو څخه د لګنچې په تش ځای کې را ټولېږي. هغه وینه چې له فاضله توکو پاکه شوې وي د وریدونو له لارې له پښتورگو څخه خارجېږي.



(۴-۴) انځور د نفرون جوړښت

د تشوبولو دفع کول: په پلویس (لگنچه) کې راټولې شوې تشې بولې د حالینو له لارې مټانې ته راځي. کله چې په مټانه کې ۲۰۰ - ۳۰۰ ملي لیتره تشې بولې ټولې شي د هغې حجم زیاتېږي. د مټانې د داخلي سفینکترې عضلې په غیر ارادي توګه خلاصه او دتسو بولو دفع کولو ته اړتیا احساسېږي. د بهرنۍ سفینکترې عضلې ارادي دي او د انسان په غوښتنه خلاصېږي او بیا مټانه تشېږي. مټانه تر ۸۰۰ ملي لیټرو پورې ځای لري، خو په دې وخت کې خورېږي.

د پښتورګو ستونزې:

د پښتورګو کاني: په پښتورګو کې کاني له کومه پیدا کېږي؟

د نفرونونو د نورمال د نه فعالیت له امله په تشوبولو کې اضافي توکي لیدل کېږي، لکه کلسیم، مګنیزیم، زیاتي یوریک اسید چې کله د پښتورګو د لگنچې په تشو ځایونو کې رسوب او تبلور کوي او کاني جوړوي. پر مخکنیو ترسباتو باندې د نوو موادو رسوب د کاني د غټېدو لامل ګرځي. د اوبو او هوا شرایط، د غذا ډول او مصرفي اوبه په پښتورګو کې د کاني د پیدا کېدو لامل دي. ځینی وخت واړه کاني د حالینو له لارې مټانې ته رسېږي. کله چې کاني له حالینو تېرېږي د هغوی تیره څوکه حالب تخریش کوي او د شدید درد او وینې بهیدو لامل کېږي. واړه کاني چې مټانې ته ننوزي له تشو بولو سره خارجېږي. که کاني غټ وي په لگنچې او یا حالب کې پاتې کېږي او د تشو بولو لاره بندوي.

نفريت (Nephritis): ځینې ناروغی لکه د ستوني درد، له میکروبیونو څخه را پیدا شوی زهر او د ناروغیو د لاملونو زیات او چټک فعالیت لکه په وینه کې بکتريا پښتورګو ته ډېر سخت زیان رسوي، او په پښتورګو کې د نفريت په نامه سخته ناروغي منځ ته راځي. که چېرې پښتورګي په ښه شان فعالیت ونه کړي فاضله یا اضافي توکي په وینه کې پاتې کېږي. دا توکي د بدن پر نورو مهمو غړو، لکه زړه، اغیزه کوي. که چېرې پر خپل وخت یې درملنه و نشي د ناروغ د مړینې لامل ګرځي. د چاپیریال ځینې ککړوونکي توکي پښتورګو ته زیان رسوي. د بیلګې په توګه ډیری درانده فلزونه لکه وسپنه، نکل، او سیماب د نفرونونو لپاره زیانمن دي.

د پښتورگو د درملنې نوې لارې:


آيا شونې ده چې له جراحي پرته د پښتورگي کاني له بدن څخه وايستل شي؟ په پخوا وختونو کې به ډاکترانو د ناروغ نس پرانستلو، پښتورگي به يې څيرې کاوه او کاني به يې ترې ويستل چې دا راز درملنه ډېره سخته وه. خو اوس له نوې تکنالوژۍ څخه په گټې اخيستنې سره د ماورای صوت (Ultrasound) د موجودو په وسيله د پښتورگي په دننه کې کاني ماتيري او مات شوي کاني له تشوبولو سره خارجيږي. اوس هم غټ کاني له پښتورگو څخه د جراحي په وسيله ايستل کيږي.



اضافي معلومات:

- د روغو پښتورگو د لرلو او د پښتورگو او مټاني د کاڼو د مخنيوي لپاره لارښونه کېږي، چې:
- ۱- په زيات عمر کې له پروټيني توکو، لکه د غوښې، له ډېر خوراک څخه ډډه وکړئ.
 - ۲- د هغو اوبو له څښلو څخه، چې ډېر منرالونه لري، ډډه وکړئ. د داسې اوبو د منرالونو د کمښت لپاره هغه بايد له ايشولو څخه وروسته وڅښل شي.
 - ۳- ډېر ورزش وکړئ او بدني فعاليت ولرئ.
 - ۴- زيات مايعات وڅښئ.

مصنوعي پښتورگي يا داياليز (Dialysis): د پښتورگو د خرابېدلو لامل په وينه کې د فاضله موادو زياتوالی، د وينې مسموميت، د ځينې درملنو په تېره بيا د انټي بايوټيکونو حساسيت په ځانگړې توگه د وينې د فشار ناڅاپي ښکته کېدل او نور گڼل کيږي. په دې حالت کې پښتورگي له کاره لويږي او بېړنۍ پاملرنې ته اړتيا لري. که نه، نو د دوو يا دريو ورځو په ترڅ کې د مړينې لامل گرځي. کله چې د ناروغ پښتورگي له فعاليت څخه پاتې شو، د هغه وينه د داياليز د دستگاه په وسيله تصفيه کوي. په دې ترتيب چې دناروغ وينه د وريدونو له لارې د داياليز د دستگاه د سلوفان په نامه



(۴-۵) انځور د وینې څخه د زایدو موادو
د اطراح دستگاه (مصنوعي پښتورگي)

له یو تاوړاتاو کاغذي نل څخه تېروي. دغه نلونه په یو لوبښي کې چې د مالګې محلول ولري ځای په ځای شوي دي. یوریا او اضافي مالګې د نلونو له دېوال څخه د مالګې محلول ته خپرېږي. د ناروغ تصفیه شوې وینه یو ځل بیا د هغه بدن ته پمپ کېږي. دغه عملیه د دیالیز په نامه یادېږي، چې خور نه لري خود بشپړې تصفیه لپاره څو ساعته وخت ته اړتیا ده او باید په اونۍ کې دوه وارې تر سره شي.

د پښتورگي پیوند: د ناروغ پښتورگي پر ځای د روغ پښتورگي پیوندول دي. د ناروغ پښتورگي پیوند ډېر سخت دی. ځکه که د ناروغ بدن نوی پښتورگي پردی وگڼي نو دغه حالت ډېرې ستونزې منځ ته راوړي. ځکه د پښتورگو په پیوندولو کې د اشخاصو د وینې سمون په پام کې نیول کېږي.

د جراحی له عمل څخه مخکې د هغه شخص چې نوی پښتورگي اخلي، د پردیو عواملو په مقابل کې د بدن مقاومت د یوې اوږدې مودې لپاره را ټیټوي او بیا په تدریجي ډول د هغه د بدن مقاومت بېرته زیاتوي، ترڅو له نوي پښتورگي سره توافق حاصل کړي او د پیوند عملیه په ښه شان سرته ورسېږي.



د خلورم خپرکي لنډيز:

- ◀ اطراحي سيستم له پښتورگو، حالينو، مټانې او د تشو بولو له مجراوو څخه عبارت دی.
- ◀ پښتورگي له بهرنيو، منځنيو او داخلي دريو طبقو څخه جوړ شوي دي.
- ◀ نفرون د پښتورگي ميکروسکوپي جوړښتيز او چاڼيز واحد دی.
- ◀ د پښتورگو نفرونونه د وينې زيانمن مواد تصفيه کوي. د بدن اوبه تنظيم او د وينې فشار ثابت ساتي.
- ◀ تشې بولې د پښتورگو د لگنچې له تش ځای څخه د حالينو په وسيله مټانې ته ليردول کيږي.
- ◀ د مټانې داخلي محتويات د تشوبولو د مجرا له لارې بهر ته تشېږي.
- ◀ ځينې وخت کلسيم، مگنيزيم، يوريک اسيد او داسې نور د لگنچو په تش ځای کې رسوب او سره يو ځای کيږي او د پښتورگي کاني جوړوي.
- ◀ د چاپيريال ځينې ککړونکي مواد لکه درانده فلزونه، او ځينې ناروغۍ او زهري مواد په وينه کې د پښتورگو د خرابېدلو لامل گرځي.

د څلورم څپرکي پوښتني

- ۱- تشې بولې څه شی دي او څه ډول له وينې څخه جلا کېږي.
- ۲- د پښتورگي واړه کاني د جراحي له عمل څخه پرته په څه ډول له بدن څخه ایستل کېږي؟
- ۳- د پښتورگي د تسليخ په وخت کې د پښتورگي جوړښتونه په څه ډول مشخص کوي؟ په رسم کې يې وښايست.
- ۴- د خپل ځان او د خپلې کورنۍ د غړو د اطراح سيستم ساتنه څنگه کولای شئ؟
- ۵- په نفرون کې د وېښته ډوله رگونو لومړنۍ شبکه د وېښته ډوله رگونو له دويمې شبکې سره مقایسه کړئ.
- لاندې جملې په خپلو کتابچو کې په مناسبو کلمو ډکې کړئ.
- ۶- د پښتورگي چاپکونکي میکروسکوپي واحد د..... په نامه يادېږي؟
- ۷- پښتورگي له دوو طبقو..... او..... څخه جوړ شوي دي.
سم ځواب وټاکئ:
- ۸- د فاضله توکو ډېره برخه اوبه، مالګه او يوريا..... له بدن څخه طرحه کوي.
الف: سږي ب: بدن پوستکي ج: غټې کولمې د: پښتورگي
- ۹- پلويس يا لگنچه د پښتورگي په..... کې ده.
- الف: داخلي طبقه ب: منځنۍ طبقه ج: بهرنۍ طبقه د: حالين
- په خپلو کتابچو کې لاندې جملو ته، که سمې وي د (ص) توري او که ناسمې وي د (غ) توري وليکئ.
- ۱۰- پښتورگي وينه تصفيه کوي، په بدن کې د اوبو، تعادل تنظيموي او د وينې فشار ثابت ساتي. ()
- ۱۱- تشې بولې له مټانې څخه د حالينو په وسيله په لگنچه کې تويږي او له هغه لارې له بدن څخه طرحه کېږي. ()
- ۱۲- تشې بولې له اوبو، يوريا، يوريک اسيد، مالګې او نورو کيمياوي مرکباتو څخه عبارت دي چې د بدن له وينې څخه د پښتورگو د نفرونونو په وسيله طرحه کېږي. ()

د هډوکو او عضلاتو سیستمونه

کله چې د سکلیټ نوم اوری بنیایي تاسې د هغو شیانو د پاتي شونو په فکر کې شئ چې مړه شوي دي. ځینی خلک په دې باور دي چې هډوکي ژوندي نسجونه، نه دي خو هغوی ژوندي او فعال دي. هډوکي مختلفې دندې لري. هډوکي د عضلو له ټینګولو او ساتلو سره مرسته کوي. د بېلګې په توګه د ژامو عضلې د خوړو په ژوولو کې مرسته کوي او د ټټر په پنجره کې د پښتید منځ عضلې تنفس شونی کوي. عضلې نورې دندې هم لري. زړه وینه په بدن کې په دوران راولي. ستاسې ګیلپه خواړه هضموي. دا دواړه له عضلو څخه جوړ شوي دي. په پنجم ټولګي کې تا سو د سکلیټ او عضلو په اړه یوه اندازه معلومات تر لاسه کړي دي. د دې خپرکي په لوستلو تاسې د هډوکو او عضلو له جوړښت، شکل، دندو او موقعیت سره آشنا کېږی. د هډوکو، بندونو او عضلو د ناروغیو او د سکلیټ او عضلو په وده او روغتیا کې د ورزش پر اهمیت پوهېږی او هغه تشریح کولای شئ.




سکلېټ (Skeleton)

سکلېټ د بدن د عضلو د محور او ټینګېدو ځای دی چې د عضلو د انقباض له امله په خوځښت راځي. هډوکي، کریندوکي او بندونه ستاسې د سکلېټ سیستم جوړوي.

په عمومي توګه د انسان د بدن سکلېټ په دوو برخو ویشل کېږي:

۱- محوري سکلېټ (Axial skeleton): محوري سکلېټ د ستنې یا د یو تیر په ډول دی چې ضمیموي سکلېټ ورپورې نښتی دی. او په هغه کې د سر د کاسې هډوکي، د ملاتیر، پښتی اود ټتر هډوکي شامل دي.

۲- ضمیموي سکلېټ: (Appendicular sekeleton) چې د هډوکو شمېرې د محوري سکلېټ له شمېر څخه ډېر دی او د لاسونو، پښو، شمزی، گروې او د اوږو د چاری هډوکي په کې شامل دي. په منځنۍ توګه د یو بالغ شخص د هډوکو شمېر شاوخوا ۲۰۶ دی.



د هډوکو دندې

هډوکي بېلابېلې دندې لري:

۱. **ساتنه:** هډوکي د بدن ډیرې غړي له بهرنیو میخانیکي زیانونو څخه ساتي؛ د بېلگې په توگه: سږی او زړه د پښتنيو په وسیله، شوکي نخاع د ملا د تیر په وسیله او ماغزه د سر د کاسې په واسطه ساتل کیږي. دغه راز هډوکي د بدن په نیغ ساتلو کې مهم رول لوبوي.


۲. **زیرمه:** هډوکي، منرالونه زیرمه کوي او بدن د اړتیا پرمهال له هغوی څخه گټه اخلي. یوه مور د امیدوارۍ پر وخت د خپل ماشوم د هډوکو د جوړښت لپاره د خپل بدن له مالگې، کلسیم او فاسفورس څخه گټه اخلي. زیرمه شوي کلسیم د هډوکو له حجرو څخه ویني ته ننوزي او د بدن په نورو اړوندو برخو کې لگيږي.

۳. **خوځښت:** سکلیټ داسې ترتیب شوی چې د لازمي چټکتیا سره مناسب حرکت منځ ته راوړي. سکلیټي عضلې د هډوکو د پاسه کش کېږي ترڅو د خوځښت زمینه برابره کړي. له هډوکو پرته په آسانی د ناستې، گرځیدلو او ځغاستې وسه نشته.

۴. **د وینې د کرویاتو جوړول:** په هډوکو کې ځانگړې نسج د هډوکو د مغزو (Bone marrow) په نامه موجود دی. د وینې ډیری کرویات د هډوکو په مغزو کې جوړیږي.

د هډوکو جوړښت

هډوکي ارتباطی نسج دی چې په هغه کې د هډوکو حجرې (Osteoblasts)، کاني او عضوي مواد شتون لري. د هډوکو کاني مواد د کلسیم فوسفیت او کلسیم کاربونیت له مرکباتو څخه جوړ دي او د هډوکو کلکوالی هم د همدې توکو له کبله دی. په ماشومانو کې د هډوکو ډیره برخه د کاني توکو د زیرمو د لږوالي له کبله پسته او ارتجاعی وي. په مجموعي ډول د هډوکو د نسجونو جوړښت له دوه ډوله متراکمو (Compact bone) او سفنجي (Spongy bone) څخه عبارت دي. که چیرې هډوکو د نسج حجرې سره ټولې او متراکمي وي، د متراکمو هډوکو په نامه یادېږي. د هډوکو حجرې د یو نری کانال په شاوخوا کې د متراکمو هډوکو په دننه کې ځای لري. د سفنجي ډوله هډوکو په نسج کې حجرې په غیر منظم ډول د یو او بل تر څنګ ځای او هم ځینې ژورتیا وې لري. د متراکمو هډوکو کانالونه او د سفنجي هډوکو ژورې د هډوکو د مغزو له نسج څخه ډک شوي دي. د وینې رگونه د کوچینو کانالونو له لارې، د هډوکو په مخ شتون لري.



(۲-۵) انځور د سفنجهي او متراکمو هېوکو جوړښت

فعالیت:

د اړتیا وړ سامان او مواد: د چرگوري هېوکي، پاکوونکي توکي، سر وازی ښيښه يي لوبښی (Jar) او د سرکې محلول.

تگ لاره (طرز العمل):

- ۱- د چرگوري يو پاک هېوکې د سرکې له محلول څخه په ډک يو لوبښی کې کيږدئ.
- ۲- له يوې اونۍ څخه وروسته هېوکي د سرکې له محلول څخه وياسئ او په اوبو يي پريمنځئ.
- ۳- هغه بدلونونه بيان کړئ چې وني او حس کوي يې.
- ۴- د هېوکي مقاومت څنگه بدل شوی دی؟
- ۵- د سرکې محلول له هېوکي څخه کوم شيان ايستلي دي؟

د هېوکو ډولونه

د انسان او نورو هېوکو (فقاريه) لرونکو حيواناتو په بدن کې درې ډوله هېوکي وجود لري:

- ۱- اوږده هېوکي لکه د ورانه هېوکي
- ۲- لنډ هېوکي لکه د گوتو د بندونو هېوکي
- ۳- پلن هېوکي لکه د سر کاسه

آيا د اوږدو، لنډو او پلنو هېوکو نورې بېلگې ورکولای شئ؟

د اوږدو هېوکو تنه او د لنډو او پلنو هېوکو باندنۍ برخې د متراکم نسج له ډلې څخه دي.

د اوږدو هډوکو دوه سرونه او د لنډو هډوکو، لکه د لاسونو او پښو گوتو منځنۍ برخه، او د پلنو هډوکو لکه د اوږو چاری او پښتی د سفنجي نسج له ډلې څخه دي.

کرپندوکي (Cartilage):

کرپندوکي د انسان د سکلیټ بله مهمه برخه جوړوي. کرپندوکي د هډوکو په شان یو ارتباطی نسج دي، خو د هډوکو په پرتله نرم او دکړدېدلو وړتیا لري. کرپندوکي د ځینو هډوکو په منځ کې ځای لري او د هډوکو د سولیدلو مخه نیسي.

فعالیت:



له نږدې قصابی څخه د پسه یا غوایي د وړانه تورل شوي هډوکي تر لاسه کړی او په منځ کې یې داسې مات کړی چې دننۍ برخه په بڼه توگه ښکاره شي. هغه توپرونه چې د متراکمو او سفنجي هډوکو په جوړښت کې گورئ وې لیکئ او رسم یې کړئ. همدارنگه کرپندوکي، چې د هډوکو په کومه برخه کې پاتې شوي وي، مشخص یې کړئ.

بندونه (مفصلونه):

بندونه د هډوکو د نښلولو ځای او د سکلیټ کمزورې برخې دي. له دې امله یې ساتنه لازمه او ضروري ده. بندونه د جوړښت او د خوځښت د ډول له مخې په دريو گروپونو ویشل کېږي:

۱- نه ښورېدونکي بندونه: هغه بندونه دي چې هډوکي یې یو دبل تر څنګ ټینګ ځای نیولی وي؛ لکه د سر د کاسې د هډوکو تر منځ بند.

۲- نیم ښورېدونکي بندونه: هغه بندونه دي چې هډوکي یې لږ او ډېر خوځېږي، لکه د ټټر له هډوکي سره د پښتی د نښلېدلو ځای.

۳- ښورېدونکي بندونه: هغه بندونه دي چې هډوکي یې په آزاد ډول خوځېږي.

د ښورېدونکو بندونو لرونکي هډوکي د ډېرو قوي ارتباطي نسجونو په وسیله، چې د لیگامنت (Ligament) په نامه یادېږي، سره نښتي دي.

که چیرې هډوکي په دغو ټینگو تارونو نښتي نه وي، بندونه له یو بل څخه په آسانی جلا کېږي. لیگامنتونه او عضلې هډوکي د ښورېدونکي بند په ځای کې یو بل سره نښتي ساتي. د انسان د بدن په بندونو کې یو ډول مایع، چې د بندي مایع (Synovial) په نامه یادېږي، ځای لري. دا مایع د څنګ په

څنگ تر منځ هاپوکو بنوبېدل آسانوي او د هغوی تر منځ د اصطکاک کچه ټیټوي. بنوریدونکي بندونه ډیر ډولونه لري چې ځینی یې عبارت دي، له:

الف: پنډوسکي او کاسي ته ورته بندونه: ددې بند په واسطه سرې خپل لاسونه او پښې هرې خواته خوځولای شي. دغه بند د هاپوکو د هرې خوا د څرخېدلو لامل گرځي. د بېلگې په توگه، د وړانه د هاپوکي د سر د نښتې ځای (چې د پنډوسکي بڼه لري) د شمزی له هاپوکي سره (چې د کاسې بڼه لري) د دې ډول بندونو په وسیله پیوندیږي. د ولاړې په وخت کې یو څوک ددې بندونو په واسطه خپله پښه مخکې، شاته، کین او بښي خواوو ته خوځولای او یا یې د وړانه د بند (زنگون) شاوخوا ته څرخولای شي.


آیا کولای شئ چې د پنډوسکي او کاسه ډوله بندونو بل مثال راوړئ؟

ب: چپراست ډوله بند: څرنکه چې د دروازې چپراست د دروازې خلاصیدل او تړل شوني کوي، دغه بند هاپوکي ته یوازې یوې خواته دخوځویدلو اجازه ورکوي. لکه د گوتو د بندونو په منځ کې مفصل چې د هغې په واسطه یو د بل پر مخ ټیټېدلی شي.



فکر وکړئ

آیا ویلای شئ ځینی غوړي، لکه گریس، چې د موټر د پرزو د غوړولو لپاره کارېږي، څه رول لوبوي؟ د هغه رول د بند له مایع سره پرتله کړئ.




(۳-۵) انځور پنډوسکي او کاسي ته ورته بندونه ب - د متحرک بند جوړښت

مصنوعي بندونه: په ۱۹۶۳ کال کې د اورتوپيډي يو برتانوي جراح د ورانه او خاصې لگن مصنوعي بند (پنډوسکې او کاسې ته ورته بند) په جوړولو په مفصلي ناروغتياوو کې يو بې ساری پرمختگ رامنځته کړ. نوموړي د ورانه د بند د پنډوسکې برخه د يو حياتي فلز او د هغه د کاسې برخه له پولي ايتلين (polyethylene) پلاستيک څخه جوړه کړه او پلاستيکي کاسه يې د خاصې لگن پورې ونښلوله. دې اختراع له ډېرو خلکو سره مرسته وکړه له دې جملې څخه هغه ماشومان، چې د زوکړې پر مهال يې د خاصې لگن يې نازک او هلوکي يې نيمگړي وي او يا هغه ناروغان، چې پنډوسکې او کاسې ته ورته بندونو په برخه کې د التهاب له امله سخت خور لري، ددې اختراع له لارې يې کړاو لر او له دايمي معيوبت څخه ژغورل کېږي.

صدمې او سکليتي ناروغی

ځينې وخت د سکليتي سيستم يوه برخه زيان وينی. هلوکي ښايي درز وکړي او يا مات شي. بندونه هم زيان ليدلای شي. يو بېخايه شوی بند هغه بند دی چې يو يا ډير هلوکي په کې له خپل ځای څخه ښورېدلې وي. د سپرن (Sprain) په نامه د بند يو بل زيان هغه وخت پيدا کېږي چې د ليگامنت يو يا زياتره تارونه ډيرکش، تاو او يا خپرې شي.

ځينې وخت د مختلفو ضربو له کبله هلوکي ماتېږي. د هلوکي ماتېدل يوه ډيره مهمه ستونزه ده او بايد ډېر ژرېې درملنه وشي. دا نيمگړتيا يو ځانگړي ډاکتر له منځه وړلای شي. له ماتېدو څخه څو ساعته وروسته د مات شوي هلوکي شاوخوا ته وينه پرېن کېږي. په دې وخت کې يو شمېر ځانگړي حجري په مات شوي ځای کې د هلوکو د توکو په جوړولو پيل کوي. د څو راتلونکو اونيو په موده کې پرېن وينه له منځه ځي او د هلوکي نوی نسج مات شوی ځای ډکوي: د هلوکو پوکي (Osteoporosis) يو بل ډول ناروغي ده چې د هلوکو د نسج د لږ تراکم او سختوالي لامل گرځي. په دې حالت کې هلوکي کمزوري کېږي او په آسانی ماتېږي.



(۵-۴) انځور د مات شوي هلوکي ترميم

د عمر لوړېدل او بی کیفیته خواړه د هېوکوپوکي ډیروي. د دې علت په هېوکوکي دکلسیم او فاسفورس د زېرمې کموالی او له ورزش څخه ډډه کول دي. ښځې (له پنځوسو کلونو څخه په پورته عمر کې) د نارینه و په پرتله د هېوکوپه پوکي اخته کیږي. یو دلیل یې دا دی چې د هغوی د بدن دکلسیم او فاسفورس زېرمې د امیدوارۍ په دوره کې مصرفیږي.

لازمه ده چې د زلمیتوب او ځوانی په وخت کې فرصت له لاسه ورنه کړئ او د منظمو ورزشي تمرینونو او د مناسبو او قوي خوړو له لارې، چې ډول ډول منرالونه او لبنیات ولري، د ژوند په اوږدو کې خپلو هېوکو سختوالی او کلکوالی وساتي.



اضافی معلومات:

د ملا د خوړ زیاتره لاملونه د ملا د تیر په کړپوکي یوبل ته دکریندونکي د پانې نږدېوالی دی چې په پایله کې د هغه ځای د شاوخوا پر اعصابو یا نخاع باندې فشار راوړي. د سخت خوړ حس کول هم له همدې امله دي. په دې درد اخته کسان باید د ځانگړو ورزشونو او یا په استراحت کولو داسې کار وکړي چې دکریندونکي پانې بیرته خپل ځای ته راشي. په کریندونکي کې د وینې رگونه نشته، ځکه د زیانمن کېدو په صورت کې په ډېر ځنډ ښه کیږي او په لوړ عمر کې د هغه د خرابوالي مخه نه نیول کیږي.

عضلات


آیا کله مو کوښښ کړی دی، پرته له دې چې ستاسې د بدن کومه عضله وڅوڅیږي، یوه شیبه کېښې؟ دا ناشونې ده. د بدن په ځینو برخو کې عضلې له ارادې پرته کار کوي. مثلاً په مری او کولمو کې د خوړو حرکت د چا په اراده نه تر سره کیږي.

د عضلو جوړښت

عضلې د الياف په نامه له ځانگړو حجرو يا دعضلې له تارونو څخه جوړې شوې دي، چې يو د بل تر څنگ پراته دي. د عضلې د حجرو په دننه کې پروټين ډوله نري تارونه شته چې د انقباض يا کيکارېل کيدو وړتيا لري. کله چې د عضلې ټولې حجرې کيکارېل شي، عضله هم منقبض کيږي او په نتيجه کې د يو غړي د حرکت لامل گرځي.

د عضلو ډولونه

عضلې درې ډوله دي: مخططې يا سکليټې عضلې، ښوې عضلې او د زړه عضله



الف: سکلیټي عضلې: د انسان

سکلیټي عضلې د بدن تقریباً ۴۰٪

وزن جوړوي. سکلیټي عضلې

د حرکت لپاره د بدن په هلوکو

پورې نښتې دي او کولای شي

سل گونه ډوله حرکت منځ ته

راوړي. کیدای شي دا حرکتونه

د یو ورزش کونکي، خنډیونکي

یا یو غوسه شوي شخص په

څېره کې ولیدل شي. که وغواړو

حرکت وکړو پیغام له مغز څخه د سکلیټي

عضلو حجرو ته لیږدول کیږي، چې د عضلې

د انقباض لامل گرځي او په نتیجه کې حرکت منځ ته

راځي. د سکلیټي عضلو حجری مخططې ښکاري او هره یوه

څو هستې لري. سکلیټي عضلې په هلوکو پورې نښتې دي او د ارتباطي

نسجونو څرمن ډوله رشتې، سکلیټي عضلې په هلوکو پورې نښلوي.

دغه رشتې د پلې (Tendon) په نامه یادېږي. کله که یوه عضله، چې دوه

هلوکي سره نښلوي، لنډه شي هلوکي یو بل ته نږدې کش کیږي. د بېلگې

په ډول د پلې رشتې، دوه سره (Biceps) عضله د اوږې او مټ په هلوکو

پورې نښلوي. کله چې دوه سره عضله انقباض وکړي، ستاسې مټ د اوږې

خوا ته کېږي. سکلیټي عضلې زیاتره د جوړو په ډول دوه، دوه کار کوي.


معمولاً د جوړې یوه عضله د بدن یوه برخه کېږي، د همدغې جوړې بله

عضله د بدن دغه برخه سموي. هغه عضله چې د بدن یوه برخه کېږي د

کېږونکې (Flexor) او هغه عضله چې د بدن برخه سموي، د سموونکې

(Extensor) په نامه یادېږي. د یوې عضلې د اوږدیدو د اړتیا په صورت

کې پکار ده مخالفه عضله موجوده وي چې وکړای شي په خپل انقباض



(۶-۵) انځور دمټ دوه سرې او

درې سرې عضله

هغه کش کړي. لکه د (۵-۶) شکل، د مټ دوه سره عضله کپرونکې او د مټ درې سره عضله یوه سمونکې عضله ده.

ب: ښوې عضلې: ښوې عضلې د سکلیټي عضلې مخططې برخې نه لری. د دې عضلې حجرې اوږدې او دوک ډوله دي او په هره حجره کې یوازې یوه هسته لیدل کیږي. ښوې عضلې په عمومي توګه د پانې په بڼه جوړې شوي دي او د هضمي سیستم، د وینې د رګونو او د تنفسي او تکثري مجراوو په دېوالونو کې واقع شوي دي. ښوې عضلې د دوو نورو عضلو په پرتله په کراره یا ورو عمل کوي او د لږې انرژۍ په لږولو ډیره موده د انقباض په حالت کې پاتې کیږي. د ښوې عضلو له رولونو څخه یو د کولمو په اوږدو کې د توکو لېږدونه او د وینې د رګونو د قطر تنظیمول دي. د دې عضلو انقباض د انسان په کنترول کې نه دی.

ج: د زړه عضله: د شمزۍ لرونکو حیواناتو زړه له دې عضلې څخه جوړ شوی دی چې په ظاهره نه ستړی کیدونکې ښکاري. دغه عضله په ګله د ښوې او مخططې عضلې ځینې ځانګړتیاوې لري. د هغه د مجراوو جوړښت مخطط او دنده یې غیر ارادي ده. د زړه په عضله کې هغه حجرې شاملې دي چې یو او بل سره منسجې دي او دوه هستې لري.



فعالیت

په جوړ شوي سلايډ کې تر میکروسکوپ لاندې د ډول ډول عضلاتو حجرې وګورئ او شکلونه یې په خپلو کتابچو کې رسم کړئ.

د عضلاتي فعالیتونو ډولونه: کیدای شي د عضلاتو فعالیت ارادي او یا غیر ارادي وي. هغه عضلې چې د هغوی فعالیت د انسان تر کنترول لاندې وي، ارادي عضلې او که د عضلې فعالیت د انسان تر کنترول لاندې نه وي د غیر ارادي عضلو په نامه یادېږي. ښوې او د زړه عضلې د غیر ارادي عضلو له جملو څخه دي. کیدای شي سکلیټي عضلې ارادي او یا غیر ارادي اوسي. د بېلګې په توګه تاسې هر وخت کولای شئ خپلې سترګې وازې او پټې کړئ. لیکن سترګې مو له غوښتنې پرته هم رپېږي.

ورزشي حرکات

منظم تمرینونه ستاسي پر عضلاتي سیستم څه اغیزه لري؟

څه ډول کولای شی د خپلو عضلاتو وړتیا زیاته کړی؟

د عضلاتو زور د عضلاتو د رشتو په شمېر پورې اړه نه لري، بلکې د معلوماتو له مخې د رشتو شمېر تر زیربڼو د مخه د مور په نس کې جوړېږي. د عضلې توان د عضلاتي رشتو پېروالی او دا چې په یو وخت کې څومره اندازه انقباض کوي، اړه لري. پېرې عضلاتي رشتې زیاتره غښتلې دي. منظم ورزش د عضلاتو د پیاوړي کیدو او لویدو لامل ګرځي. بدني روزنه د دې لامل ګرځي چې زموږ بدن له لاندې ګټو څخه برخمن شي:

د غښتلو عضلو درلودل:

له غښتلو عضلو څخه موخه د ډېرې غټې او لوېې عضلې درلودل نه دي. دا بسنه کوي چې زموږ عضلې د خپلې دندې د تر سره کولو لپاره پوره تیاری ولري. په دې توګه بدني روزنه د عضلاتو د کارونې او د مهمو او اړینو چارو لپاره د چمتو کولو لامل ګرځي. همدارنګه بدني روزنه د عضلاتو د حجم د زیاتوالي لامل ګرځي.

د درندو او اوږدو چارو د سرته رسولو لپاره زموږ د بدن توان په دې پورې اړه لري چې څومره ورزش کوو. همدارنګه د ورزش لپاره باید هوډ او پوره اراده ولرو. د ورزش په وخت کې زموږ عضلات ډېر اکسیجن ته اړتیا لري، ځکه د ورزش په وخت کې تنفس سخت او چټکېږي. تنفسي عضلې د سخت کار له امله پیاوړې کیږي. ورزش کوونکي کسان د هغو کسانو په پرتله چې لږ ورزش کوي، ورو او ډېر ژور تنفس کوي.

د بدني روزنې په وخت کې زموږ د زړه ضربان چټک او سختېږي، نو ځکه زموږ د زړه د عضلې وړتیا ډیرېږي. د وینې مقدار چې له هر انقباض څخه وروسته د یو ورزش کوونکي کس د زړه څخه وځي د هغو کسانو په پرتله، چې لږ ورزش کوي، ډېر زیات دی. همدارنګه د وینې د دوران د سیستم وړتیا بدن ته د وینې په رسولو کې د ورځني ورزش په اندازې پورې اړه لري.

د عضلاتو (غړو) صدمې

د بدني روزنې هر پروګرام باید ورو ورو پیل شي. د تمرین ورو پیلول لږ احتمالي زیان لري. د تمرین د سر ته رسولو لپاره باید بدن تود او چمتو شي، تر څو عضلو ته زیان و نه رسېږي. کله داسې پېښېږي چې یوه ارادي عضله په غیر ارادي ډول انقباض کوي. دې حالت ته د عضلې خوږمن انقباض ویل کیږي او په روغو

کسانو کې معمولاً له درنو ورزشي حرکاتو څخه وروسته پيدا کيږي. لامل يې په عضله کې د لږ وخت لپاره د اکسيجن او غذايي موادو کموالي دی. د ماساژ ورکولو او ورو فعالیت ته ادامه ورکول کيدای شي چې د عضلې خوږمن انقباض لرې کړي.

هغه کسان چې ډېر زيات تمرين کوي بنايې د خپلو عضلاتو اليافو ته زيان ورسوي. په نتيجه کې پلې التهابي کيږي. دغه حالت د پلو د التهاب (Tendonitis) په نامه ياديږي. زياتره زيانمنې شوې عضلې د روغتيا لپاره اوږدې مودې استراحت ته اړتيا لري. ځينې وخت خلک کوبنسین کوي چې خپلې عضلې د انابوليک اسټروئيډ (Anabolic steroid) په نامه درملو غښتلې کړي. د اوږدې مودې لپاره د پورتنیو درملو خوړل د زړه، يني او پښتورگي د خرابيدو لامل گرځي. همدارنگه هغوی د وينې د لوړ فشار لامل هم گرځي. که چيرې دا درمل د هډوکو تر پخوالي مخکې وخوړل شي د هډوکو د ودې مخه نيسي.



د پنځم څپرکي لنډيز

- ◀ هډوکي بدن ساتي، منرالونه زيرمه کوي، د حرکت زمينه برابروي او د وينې کرويټ جوړوي.
- ◀ بندونه هغه ځايونه دي چې دوه يا له دوو څخه زيات هډوکي په کې يو ځاي کيږي.
- ◀ د سکليټي سيستم په صدمو کې درز، د هډوکو ماتېدل او د ليگامنت درشتې بي ځايه کيدل يا څيرې کيدل شامل دي.
- ◀ د سکليټي سيستم مختلف ډول صدمې د هډوکو پوکي او سپرن دی.
- ◀ د هډوکو ډولونه عبارت دي، له: اوږده، لنډ او پلن هډوکي
- ◀ درې ډوله عضلې عبارت دي، له: سکليټي عضلې، ښوې عضلې او د زړه عضله
- ◀ سکليټي عضلې په جوړه ييز ډول کار کوي.

- ◀ سکلیتي عضلې منقبض کیری چې د هډوکو د حرکت لامل وگرځي.
- ◀ منظم ورزش د زړه او د وینې د رگونو د نارغیو مخنیوی کوي او د ورځنیو کارونو د تر سره کولو لپاره زموږ د بدن وړتیا زیاتوي.
- ◀ د هډوکو نسجي جوړښت له دوو متراکمو او سفنجي ډولو څخه دي.
- ◀ د متراکمو هډوکو د کانالونو داخلي برخه او د سفنجي هډوکو ژورې د هډوکو د مغزو له نسجونو څخه ډکې دي.
- ◀ بندونه په درې ډوله دي: غیر متحرک، نیمه متحرک، او متحرک.
- ◀ د ارتباطي نسج رشتې، چې سکلیتي عضلات په هډوکو پورې نښلوي، د پلې په نامه یادېږي.

د پنځم څپرکي پوښتنې

- ۱- د متراکمو او سفنجي هډوکو تر منځ څه توپیر موجود دی؟
- ۲- د هډوکو عمده دندې تشریح کړئ؟
- ۳- متحرک بندونه له بیلگې سره واضح کړئ.
- ۴- د عضلو د ډولونو نومونه واخلئ او تشریح یې کړئ.
- ۵- عضلې څو ډوله صدمې او زیانونه لري؟ تشریح یې کړئ.
- ۶- د استروید انابولیک درملو خوړل څه زیان لري؟
- ۷- ښوې عضلې د بدن په کومو برخو کې پیدا کېږي؟
- ۸- کریندوکي تشریح کړئ او هم وویاست چې څه چارې تر سره کوي. په خپلو کتابچو کې د سم ځواب لپاره د (ص) او د ناسم لپاره د (غ) توری ولیکئ.
- ۱۱- د وینې سره کرویات د هډوکو په مغزو کې جوړېږي. ()
- ۱۲- ښوې عضلې د سکلیتي عضلو او د زړه د عضلې په پرتله ډیر چټک عمل کوي. ()

عصبي سیستم او حسي غړي

د مخه موزده کرل چې حسي غړي، لکه سترګې، غوږ، پزه، ژبه او پوستکي د چاپیریال په هکله مور ته معلومات راکوي. د چاپیریال د محرکاتو پېژندل د همدغو حواسو په وسیله شونې ده. د حواسو په واسطه مور کولای شو محرکات وپېژنو او د هغوی په وړاندې غبرګون وښیو. ددې پنځو حسي غړو په واسطه لاسته راغلي پیغامونه د بدن له غړو څخه په ناڅپه توګه تر لاسه شوي اطلاعات او په وینه کې د غدو افرازات ددې لامل کیږي چې د انسان بدن خپل کارونه په سم او رغنده ډول سر ته ورسوي. دغه نظم د عصبي او اندوکراین سیستمونه رامنځته کوي. دا سیستمونه له کومو برخو څخه جوړ شوي دي او په څه ډول عمل کوي؟


ددې خپرکي په لوستلو به د انسان د عصبي سیستم د جوړښت او د کار له څرنگوالي سره آشنا شئ. مرکزي عصبي سیستم به له محيطي عصبي سیستم څخه جلا کړای شئ. ارادي عصبي سیستم به له غیر ارادي عصبي سیستم سره پرتله کړای شئ. د پنځو حسي غړو (اوربډلو، لیدلو، څکلو، بوولو او لمس کولو) د جوړښت او د کار د څرنگوالي په هکله به پوهه تر لاسه کړئ او زده به کړئ چې د خپل عصبي سیستم او پنځو ګونو حواسو څنګه ساتنه وکړئ. په راتلونکي خپرکي کې به د اندوکراین له سیستم سره آشنا شئ.

عصبي سيستم (Nervous system)

عصبي سيستم د انسان د بدن تر ټولو مهم او پېچلی سيستم دی چې د هغې په واسطه محيطي عوامل درک او د بدن ټولې دندې اداره او کنټروليري.

نيورونونه (Neurons) د عصبي سيستم د جوړښت او دندې واحد ته نيورون ويل کيږي. نيورونونه، عصبي پيغامونه د بدن مختلفو غړو او نسجونو، لکه عضلي، غدې او نورو نيورونونو ته ليردوي.

د نيورون جوړښت: نيورونونه مختلف ډولونه لري، خو د ټولو جوړښت سره يو شان دی. نيورونونه د نورو حجرو په شان حجروي غشا، سايتوپلازم او هسته لري. د نيورون هسته په حجروي جسم کې ځای لري او سايتوپلازم يې د هستې په شاوخوا کې پروت دی.



نيورونونه له دريو برخو څخه جوړ شوي دي:

۱- حجروي جسم (Cell body): د نيورون هغه برخه ده چې هسته او سايتوپلازم په کې وجود لري.

۲- دندرايت (Dendrite): د ونې د شاخونو په شان جوړښتونه دي چې د حجروي جسم څخه منشا اخلي او پيغامونه حجروي جسم ته استوي.


۳- اکسون (Axon): اکسون له حجروي جسم څخه وتلې يوه اوږده رشته ده چې عصبي پيغام د نيورون تر وروستۍ برخې پورې رسوي. د عصبي حجري ډبرې اکسونونه د مايلين (Myelin) په نامه پروټيني او شحمي پردې په وسيله پوښل شوي دي.

د نیورون ډولونه: نیورونونه د هغوی د دندې له مخې په درې ډوله دي:

۱- حسې نیورونونه، له حسې غړو لکه پوستکي څخه اطلاعات نخاع او مغز ته رسوي.

۲- حرکې نیورونونه، له نخاع او مغز څخه فرماتونه بدن د غړو (عضلاتو) ته رسوي.

۳- ارتباطي نیورونونه، د حسې او حرکې نیورونونو ترمنځ اړیکه ټینګوي.




(۶-۲) انځور د نیورون ډولونه

فعالیت

د پورتنی شکل په مرسته د نیورونونو جوړښت د هغوی د دندې له مخې یو له بل سره پرتله کړئ.

سیناپس (Synapse): هغه کوچنې فضا ده چې د یو نیورون د اکسون او بل نیورون د دندرایت ترمنځ وجود لري. په دې فضا کې د پیغام رسونکي اکسون د اخري برخې څخه کیمیاوي توکي ترشح کېږي چې د همدې توکو له لارې، عصبي پیغامونه له یو نیورون څخه بل نیورون ته لیږدول کېږي.



(۶-۳) انځور په سیناپس کې د عصبي پیغام انتقال

د انسان عصبي سیستم


عصبي سیستم له میلیونونو نیورونونو څخه جوړ شوی دی. نیورونونه په دوامداره توګه د بدن له داخلي برخې او چاپیریال څخه اطلاعات راټولوي او له همغږۍ، تشخیص او تعبیر څخه وروسته ورته ته ځواب ورکوي. نیورونونو په عصبي دستګاه کې څنګه ځای خپل

کړی دی؟ څرنگه چې په (۴-۶) شکل کې وینئ، د انسان عصبي سیستم له دوو برخو، یعنې مرکزي عصبي سیستم او محیطي عصبي سیستم څخه جوړ شوی دی. په مرکزي عصبي دستگاه کې مغز او شوکي نخاع شامل دي. په محیطي عصبي سیستم کې زیات شمېر بیلابیل اعصاب شامل دي. عصب د اکسونونو یا دندرایتونو او یا د دواړو یوه مجموعه ده. محیطي اعصاب درې ډوله دي

حسي اعصاب، چې حسي نیورونونه دي او له بدن څخه عصبي پیغامونه مغز ته لېږدوي. درېم ډول حرکتی اعصاب دي او هغه نیورونونه دي چې له مغز او نخاع څخه عصبي پیغامونه عضلاتو او یا غدو ته لېږدوي. درېم ډول مختلط اعصاب دي چې د نیورونونو د حسي او حرکتی تارونو مجموعه ده.

د مرکزي اعصابو سیستم:

مغز او شوکي نخاع د بدن پر حیاتي عملونو باندې د څار (نظارت) مرکزونه دي. یعنې د چاپیریال او د بدن له دننه څخه اخستل شوي اطلاعات تشخیص او تعبیروي او هغوی ته ځواب ورکوي.



(۴-۶) انځور له محیطي اعصابو سره د مرکزي اعصابو تر او بڼې چې د مرکزي اعصابو سیستم په آبی رنگ، د ارادي اعصابو سیستم په شین رنگ او د غیر ارادي اعصابو سیستم په سور رنگ ښودل شوی دی.

د محیطي اعصابو سیستم



فعالیت

له گچ څخه د مغزو یو مودل جوړ کړئ اوله شکل سره سم یې رنگ کړئ.

مغز

مغز په بدن کې د اطلاعاتو د اخستلو او تفسیرو لولو اصلي مرکز دی چې د فکر، عاطفې، کړنو، د احساس او حافظې دنده لري. په مغز کې لوی دماغ، کوچنی دماغ او د مغز ساقه شامله کېږي چې د سر په کوپړۍ کې واقع دي.


لوی دماغ: دا د مغز ډېره لویه برخه ده چې پرمخ یې زياتې لوړې او ژورې لیدل کېږي. دماغ د مخې له خوا نه شاخو ته د یوې لویې ژورې په وسیله په دوو کینو او بنیو برخو وېشل شوی دی. په معمول ډول کینه نیمه کره حسي پیغامونه د بدن له بنیو برخو څخه اخلي او د هغوی حرکتونه کنټرولوي او برعکس د لوی دماغ بنیو نیمه کره د بدن له کینې برخې څخه پیغامونه اخلي او د هغوی حرکتونه کنټرولوي. لوی دماغ د زده کړې، توان، حافظې او ادراک دندې لري.



(۶-۵) انځور د لوی دماغ جوړښت

د لوی دماغ په نیمو کرو کې د عصبي پیغامونو د لیردونې مهم پیاوړي کوونکي مرکزونه ځای لري چې د مغز د مختلفو برخو ترمنځ اطلاعات لېږدوي. د دې مرکزونو له جملو څخه تلاموس دی. حسي اطلاعات د بدن له مختلفو برخو څخه تلاموس ته ټولېږي، پیاوړي کېږي او د لوی دماغ د قشر اړوندو برخو ته لېږدول کېږي. تر تلاموس لاندې هایپو تلاموس واقع دی چې د بدن ډیری حیاتي فعالیتونه لکه د زړه ضربان او تنفس تنظیموي. هایپو تلاموس د لوړې، تندې او د بدن د تودوخې د تنظیم او حس کولو مرکز دی. همدارنگه د هورمونونو د ترشح کوونکو غدو فعالیت تنظیموي.

کوچنی دماغ: د لوی دماغ په لاندنۍ برخه کې د مغز د ساقې ترشا کوچنی دماغ موقعیت لري چې له دوو نیمو کرو څخه جوړ شوی دی. کوچنی دماغ د بدن د تعادل د حالت او حرکاتو د هم غږۍ ډېر مهم مرکز دی او د دې عملیو د سرته رسولو لپاره له عضلو، بندونو، پوستکي، سترگو او غوږونو څخه اطلاعات تر لاسه کوي. بر سېره پر دې لوی دماغ او نخاع د بدن حرکتی پیغامونه کوچني



(۶-۶) انځور د مغز مختلفې برخې

دماغ ته ليردوي او د بدن د غړو د حرکت د سمېدو لامل گرځي. کوچني دماغ ته زيان رسېدل د بدن د غړو د نورمالو حرکتونو د کنټرول د لاسه ورکولو لامل گرځي.


د مغز ساقه: د لوی دماغ په لاندنۍ برخه کې د مغز ساقه واقع ده چې له یوې خوانه شوکي نخاع او له بلې خوانه په لوی دماغ او کوچني دماغ پورې نښتې ده. د مغز په ساقه کې مستطيله نخاع (Medulla Oblongata) واقع ده چې د تنفسي، هضمي او د زړه د فعالیتونو په تنظیمولو کې رول لري.

شوکي نخاع (حرام مغز):

له مستطيلي نخاع څخه تر ملا پورې د ملا د تېر په کرپوکې موقعیت لري. شوکي نخاع مغز د محيطي اعصابو په دستگه پورې نښلوي. مغز اطلاعات او پیغامونه د شوکي نخاع له لارې تر لاسه کوي. همدارنگه د بدن د حیاتي عملونو د کنټرول لپاره د نخاع له لارې فرمانونه ليردوي. شوکي نخاع عصبي رشتو پورې نښتې ده. د شوکي نخاع هر یو عصب یوه بطني او یوه ظهري رسته لري. بطني رسته خوځېدونکي نیورونونه لري چې عصبي پیغام له مرکزي عصبي دستگه څخه عضلاتو او غدو ته ليردوي. ظهري رسته حسي نیورونونو لري چې اطلاعات له حسي آخندو څخه مرکزي عصبي دستگه ته ورکوي. شوکي نخاع د پیغام ليردولو بر سیره د بدن د ځینو غبرگونونو مرکز هم دی.

غبرگون محرکو ته د عضلو له ناڅاپي او غیر ارادي ځواب څخه عبارت دی. کله چې خپلې پښې له شکل سره سم ځورندې ونیسئ، که د زنگون لاندې پلې ته ضربه ورسیري پښه په ناڅاپي توگه مخې ته ټوپ وهي. په پلې باندې واده شوې ضربه د ورانه له مخنۍ عضلې سره نښتې حسي نیورون تحریکوي. حسي نیورون عصبي پیغام نخاع ته ليردوي او اړوند حرکي نیورون تحریکيږي او په پایله کې د ورانه د مخې عضله منقبض کیږي او پښه په چټکۍ پورته خواته ټوپ وهي. په همدې ډول حسي نیورون په نخاع کې یو ارتباطي نیورون تحریکوي او هغه د ورانه د شا عضلې اړوند خوځېدونکي نیورون له فعالیت څخه غورځوي. په پایله کې دغه عضله د استراحت په حالت کې پاتې کیږي. شوکي نخاع د ژورو ټپونو له امله نه تر میمیري او تخریب شوي نیورونونه عصبي پیغامونه نه ليردوي. شوني ده چې

پښې، لاسونه او يا دواړه فلج شي. ځكه بايد تر شونتيا پورې د شوکي نخاع له صدمې څخه مخنيوی وشي.



د محيطي اعصابو سيستم

په دې سيستم کې ۳۱ جوړې نخاعي اعصاب او ۱۲ جوړې مغزي اعصاب شامل دي چې مرکزي عصبي سيستم د بدن له ټولو برخو سره نښلوي. په محيطي عصبي سيستم کې دوې حسې او خوځېدونکې (حركي) برخې شاملې دي. حسې برخه د حسې غړو اطلاعات مرکزي عصبي دستگاه ته لېږدوي او حركي برخه حركي غړو ته د عصبي پيغامونو لېږدول په غاړه لري او ارادي او غير ارادي دواړه دستگاوي پکې شاملې دي.

د ارادي اعصابو سيستم: په دې سيستم کې محيطي حركي نيورونونه شامل دي چې سکليتي عضلې تحريکوي او زموږ تر آگاهانه کنترول لاندې واقع دي.

د غير ارادي اعصابو (خود کاره) سيستم: د زړه او ښوېو عضلو د انقباض تنظيم او همدارنگه د غدو د فعاليت تنظيم په اتومات ډول تر سره کېږي او زموږ له کنترول څخه بهر دی. دغه عملونه د غير ارادي اعصابو له خوا تنظيمېږي.

پر عصبي سيستم د روږدي (اعتیاد) کېدو اغېزه

روږدې کوونکي توکي د عصبي سيستم فعالیتونه بدلوي او په حس کولو، تشخيص او تعبير کولو او بهرنیو محرکو ته په ځواب ورکولو کې اغېزه لري. ځينې يې د عصبي سيستم د فعالیتونو چټکتيا زیاتوي او ځينې نور هغه ټيټوي، خو په هر ډول چې وي بده اغېزه لري. الکول دغه فعالیتونه راټيټوي. تصور وکړئ که یو شخص چې الکول يې مصرف کړي وي، د موټر د چلولو په وخت کې یو ناڅاپه یو تېرېدونکی شخص وويني او وغواړي چې ودرېږي، خو نشي کولای دا کار په خپل وخت تر سره کړي. په دې صورت به څه پېښه منځ ته راشي؟ مغزو ته د ځينې روږدي کوونکو توکو د ننوتلو له امله کيمياوي پیغام رسوونکي ډېر تولیدېږي. ځينې اعتیاد راوړونکي توکي ددې لامل ګرځي چې کيمياوي پیغام رسوونکي ډېره موده په سیناپسي فضا کې پاتې شي او دویم سیناپسي نیورون زیاتره تحریک کړي. ځينې روږدي کوونکي توکي په تدريجي ډول د کيمياوي پیغام رسوونکو ځای نیسي.



فکر وکړئ

آیا معتاد شخص کولای شي چې خپل عادت پرېږدي؟ څنگه؟



اضافي معلومات

د ماشومانو فلج (Polio): دا ناروغي په ویروس باندې د اخته کیدو له امله منځ ته راځي. دا ویروس انساني دى او له ناروغ شخص څخه روغ شخص ته لېږدېدلای شي. د شخص او چاپیریال د روغتیا د نه ساتنې په صورت کې دا ویروس د ډکوبولو، خولې او تنفس له لارې خپریږي. په تود او نمجن موسم کې دا ناروغي په پراخ ډول خپریږي. ویروس په کومې او کولمو کې تکثیر او د لمف او د ویني دوران تخریبوي چې د ارادي عضلو د شنېدو لامل ګرځي.

نسبې: ساده والگې، تبه، د سرخوږ، بې حالي، د عضلو درد، د عضلو سستېدل رامنځته کوي، خو ځینی وخت پرته د کومې نسبې وي. ناروغ سرې باید د ډاکتر تر څارنې لاندې وي. فزیتراپی او د اوږدې مودې ورزش د اخته شویو غړو د بدشکلې مخنیوی کوي.

وقایه: ماشومانو ته له زېږېدو څخه تر پنځه کلنۍ پورې د اړوند واکسین تطبیقول.

حسي غړي


حسي آخذې محرکونه تشخیص یا پېژني او د هغوی اغیزه په عصبي پیغام بدلوي او د عصبي رشتو په وسیله یې د مرکزي اعصابو سیستم ته لیردوي، چې هلته تعبیر او تشخیص شي. ډیرې آخذې په حسي غړو کې لکه: سترگې، پوستکې، پزه، غوږ او ژبه کې راټولې شوي دي. لاندې جدول د انسان په بدن کې د حسي آخذو ډولونه ښکاره کوي.

د آخذې ډول	محرک	د حسي غړي ځای
تودوخه	د چاپېریال یا د بدن دننۍ تودوخې تغیر	پوستکې
خوږ (درد)	نسجونو ته صدمه او زیان رسېدل	د بدن ډیری نسجونه او غړي
میخانیکي	خوځېدل، فشار او اهتزاز	پوستکې او غوږ
نوري	رڼا	سترگه
کیمیاوي	کیمیاوي مواد	ژبه او پزه

پوستکې

د خوږ، تودوخې، سړښت او د میخانیکي آخذې لمس او فشار په مقابل حساسیت زموږ د بدن په پوستکي کې ځای لري. د آخذې د یو یا څو نیورونونو ځانگړي دندرايتونه دي چې د محرک اغیزه په عصبي پیغام تبدیلوي. که چېرې مختلف محرکونه دومره سخت شي چې نسجونو ته د صدمې احتمال منځ ته راوړي لکه شدید تودوخه یا سړښت او فشار یا ضربه د خوږ آخذې هم تحریکوي.

د خوږ حس کول ډېر مهم دي، ځکه موږ له خطر، جراحت یا ناروغۍ څخه خبروي. د بدن د



(۸-۶) انځور د بدن د پوستکي جوړښت

تودوخې داخلي آځنډې د وینې د تودوخې په برخه کې حساسې دي. په سکلیټي عضلو کې میخانیکي آځنډې ځای لري او د بدن د مختلفو برخو د عضلو د وضعیت خبر مرکزي عصبي دستگاه ته ورکوي.



فعالیت


د پوستکي د حساسیت تعیینول

د اړتیا وړ سامان او توکي: د مقوا کاغذ، سنجاق، خط کش او بیاتي.

د مقوا کاغذ د ۱X۳ سانتی مترو په اندازه پرې کرئ. د مقوا په هره پاڼه کې دوه دانې سنجاقونه د ۲، ۴، ۸، او ۱۲ ملي متره وړاندې چوخ کرئ. د یو ټولگیوال سترګې وتری او د یوه یا دواړو سنجاقونو څوکي د هغه د لاس په شا باندې کېږدئ. ترې وپوښتئ چې څو ټکي (یوه یا دوه) حس کوي. په همدې ډول د مقوا څلور واړه سنجاقونه د لاس په شا، ورغوي، د گوتو څوکو، مټ او اورمېر باندې کېږدئ او نتیجه یې ثبت کرئ. لاندې پوښتنو ته ځواب ورکړئ.

۱- د پوستکي په آزمینښت شوي ځایونو کې کومه برخه د تماس په مقابل کې ډېر حساسیت لري؟

۲- آیا د ډېر حساسیت پر دلیل پوهیږئ؟



(۹-۶) شکل د مقوا او سنجاقونو ټوټې

د پوستکي پیوند (Skin grafting): نن د سختو سوځېدلو له امله، په ځانګړي توګه د مخ په سوځېدو کې، په آسانی د ناروغ له پوستکي څخه د پیوند لپاره استفاده کېږي. د بیلګې په ډول د ناروغ له مټ څخه پوستکي اخلي او د هغه پر مخ یې پیوند وي. د پیوند د ځای او د پیوند شوې برخې وینښته ډوله رګونه ډېر ژر یو له بل سره اړیکه ټینګوي او د وینې بهیر یې له لویو رګونو سره یو ځای کېږي او

اخيستل شوې برخه ډېر ژر ترميميري.


سترگه: مور په سترگو باندې رنگونه جلا کوو، فاصلې ټاکو او د شيانو بيلا بيلې برخې او ښکلي حرکتونه يو تر بله توپير وو. د سترگو کره درې پردې لري چې له بهر څخه دننه خوا ته صلبیه، مشيمیه او شبکیه نوميري.

د صلبې پردې: د سترگو د کرې پوښوونکې پرده ده، سپين رنگ لري. مخکينی راوتلې او شفافه برخه يې قرنيه نوميري. نور په آسانه ور څخه تيريري.

د مشيمې پردې: د سترگې منځنۍ پرده ده د صلبې لاندې واقع ده. د مشيمې مخکينی برخه چې رنگه حجرې لري او د سترگو رنگ تعينوي د عنبې په نوم ياديري. د عنبې په مرکزي برخه کې سوری د سترگې د کسي Pupil څخه عبارت دی. د کسي شاته محدبه عدسيه (Lense) وجود لري. د مشيمې عضلې د سترگو د کسي د سوري، د تنگېدو او پراخېدو لامل گرځي.


د شبکې پردې: دا د سترگې نننۍ او حساسه پرده ده. رڼا د سترگو له کسي څخه تېريري او په عدسيې لگيري چې د هغې تر شا موقعيت لري. عدسيه تصوير د شبکې پر نازکې پردې، چې د سترگو د نننۍ برخې پرده ده، په چپه او اصلي شي څخه کوچنی ډول تشکيلوي.

دا تصوير د ليدلو د عصب په وسيله مغز ته ليردول کيږي. مغز کولای شي چې دغه تصوير په رښتيني بڼه وښيي. شبکیه دوه ډوله مخروطي او استوانه يي حجرې لري چې استوانه يي حجرې په تېې (ضعيفې)



(۶-۱۰) انځور د سترگې جوړښت

رڼا او مخروطي حجرې په قوي رڼا ډيرې تحريكيري. مخروطي حجرې مور ته د رنگ او د شيانو د ظريفو جزئياتو د ليدلو ځواک راکوي. د عدسيې شاته فضا د زجاجيې په نامه رڼې مادې ډکه کړې ده، د عدسيې د مخې فضا د زلاليه په نامه شفافي مادې ډکه کړې ده چې له وېښته ډوله رگونو څخه ترشح کيږي. هغه ځای ته وړندتکي ويل کيږي چې د ليدلو عصب له شبکيې څخه خارجيږي. که چيرې تصوير پر دې ټکي ولوږي د ليدلو وړ نه وي؛ ځکه چې نوري آخذې (مخروطي او استوانه يي حجرې) په هغه ځای کې وجود نه لري.



(۱۱-۶) انځور مخروطي او استوانه يي حجرې

فعاليت







د اړتيا وړ سامان او توکي: د غويي سترگه او د تسليخ بکس. **تگلاره:** د سترگې بهرنی برخه وگورئ او کوښښ وکړئ چې د سترگې د کرې د مخ عضلې له وازدې څخه تر جلا کېدو وروسته وگورئ. همدارنگه صلبیه، قرنیه او د ليدلو عصب مشاهده کړئ. د تسليخ د چرې په وسيله قرنیه د صلبې د نښتې له ځای لږ شاته به ورو سورۍ کړئ. هغه مایع چې خارجيږي زلالیه ده. د سترگې د کرې شاو خوا پرې کړئ، عدسيه له زجاجیه مایع سره چې د جلي (سربیناک) حالت لري خارجيږي. د سترگې د کرې دننه وگورئ. زجاجیه له زلالیې سره پرتله کړئ.

اضافي معلومات



ابن هیثم، چې اروپایان یې الحازن نوموي، د څلورمې هجري پيړۍ يو مسلمان پوه و. هغه په خپل کتاب (المناظر) کې د لومړي ځل لپاره د سترگې برخې صلبیه، زجاجیه او... نومولي دي او د شيانو د ليدلو څرنګوالي يې څرګند کړې دی. دا يې ثابته کړې چې نور پر شيانو او جسمونو باندې تر ځلېدلو وروسته منعکس کيږي، د سترگو عدسيې ته ننوزي او عدسيه د شبکيې د پردې پر مخ تصوير اچوي. د شبکيې پرده د ليدلو د عصب له لارې له مغزو سره اړيکه لري. دهغه دا نظريه وروسته ابن سينا، ابو ريحان بيروني او نورو تاييد کړې دی. د المناظر ژباړه د اولسمې هجري قمري پيړۍ تر لومړيو پورې د اروپايي پوهنتونونو يو درسي کتاب و. له هغه نه مخکې پوهانو د اقليدس د نظريې پر بنسټ تصور کاوه چې نور د ليدونکي له سترگو څخه پر شيانو ځليږي او د هغو د ليدلو لامل ګرځي.

د سترگو ستونزې: د عمر له زیاتېدو سره بنیایي چې د سترگو عدسیې تیاره شي او ورو ورو د سترگو دید کم شي. دې ناروغۍ ته آب مروارید (Cataract) وایي چې د جراحی په وسیله عدسیه باسي او د هغه پر ځای مصنوعي عدسیه اچوي. که د سترگو د کرې قطر له اندازې څخه ډېر لوی شي، د لیرې شیانو تصویر د شبکیې په مخ کې جوړېږي، په نتیجه کې شخص نشي کولای چې لیرې شیان په واضح ډول وويني او د لیرې لیدلو په ناروغۍ اخته وي چې د مقعر عدسیو عینکو ته اړتیا لري. که د سترگو کره له حده ډېر کوچنۍ وي، د نږدې شیانو تصویر د شبکیې شاته جوړېږي چې شخص نږدې شیان په واضح ډول نشي لیدلای او د نږدې لیدلو په ناروغۍ اخته وي او د محدبو عدسیو عینکو ته اړتیا لري.



(۶-۱۲) انځور الف د سترگو نږدې لیدل
ب- لیرې لیدل او د عینکو په وسیله د هغوی لږې کول


غور

غور صوتي موجونه پر عصبي پیغامونو بدلوي او د مغزو د اورېدلو مرکز ته یې لېږدوي. برسېره پر دې د غور ځینې برخې د بدن د تعادل په ساتنه کې رول لري. غور له دريو برخو یعنې بهرنی، منځنی او داخلي برخو څخه جوړ شوی دی.

بهرنی غور: په بهرني غور کې د غور پکې او د هغې مجراوې شاملې دي چې صوتي موجونه اخلي او منځني غور ته یې لېږدوي. د غور د مجرا په دننه کې نري وېبستان شته چې هوا پاکوي. همدارنگه

د مجرا د نننۍ غدې موم ډوله توکي ترشح کوي چې غوږ ته د بهرنیو توکو د ننوتلو مخنیوی کوي. د صماخ پرده، بهرنی غوږ له منځني غوږ څخه بیلوي. صوتي موجونه د صماخ پر پرده لگېږي او هغه په اهتزاز راولي.

منځنی غوږ: د صماخ تر پردې شاته منځنی غوږ موقعیت لري چې په هغه کې دڅټک، سندان او رکاب په نامه درې کوچني هډوکي شته. دغه هډوکي صوتي موجونه پیاوړي کوي او داخلي غوږ ته یې لېږدوي. یوستاشین تیوب (Eustachian tube) منځنی غوږ له کومې سره نښلوي چې د صماخ د پردې د دواړو خواوو فشار یو برابر شي.




(۹-۱۳) لڅورد غوږ جوړښت

داخلي غور: داخلي غور دوې برخې لري. يوه برخه يې حلزوني او بله يې نيم دايروي سوري دي. د غور حلزون د کانال په منځ کې د بانه لرونکي حجرو په نامه يو ډول ميخانيکي آخډې دي چې شاوخوا يې له يو مایع څخه ډکې دي. دا مایع د منځني غور د هلوکولو له خوځېدو سره په رېډو (اهتزاز) راځي. د مایع رېډل د مژک لرونکو حجرو د تحریک لامل کيږي. دا تحریک د عصبي پیغامونو په ډول د اورېدو د عصب له لارې مغزو ته رسيږي. برسېره پر اورېدلو غور د بدن د تعادل په ساتنه کې هم اهميت لري. په داخلي غور کې درې نيم دايروي سوري شته دي چې يو پر بل باندې عمود دي. د هغې د داخلي ميخانيکي آخډې د سر د موقعيت د بدلون له امله تحریکيږي. کله چې شخص ځای په ځای کېږي ددې سوريو مایع خوځېږي او ددې حجرو بانه کېږي، عصبي پیغامونه توليد او مغز ته لېږدول کيږي، نو ځکه ماغزه کولای شي چې د بدن د موقعيت خواوې وټاکي. ددې لپاره چې غور د بدن د اورېدو او تعادل حس دی، هغه عصب چې له غورونو او مغزو سره اړیکه لري، هم د اورېدو او تعادل له دوو ډولونو څخه جوړ شوی دی.

د غور بې نظمۍ: کله چې د صماخ پردې ته دروند او ناڅاپی غبر، لکه د چاودنې غبر یا درنې ضربې غبر، ورسپړي په اورېدو کې گډوډي (بې نظمې) منځ ته راځي. همدارنگه د غور د سوري موم ډوله ترشحات بنایي کلک او وچ شي او د صماخ د پردې منځ وپوښوي چې په اورېدو کې گډوډي راولي. بل ډول اختلال د حسي عصب له امله دی. په دې حالت کې د صوتي امواجو له نشتوالي سره سره په غور کې په پرله پسې ډول د زنگ غبر اورېدل کيږي. ددې گډوډۍ اصلي علت تر اوسه معلوم نه دی. په ماشومانو کې د ډېرې مودې لپاره د غور عفوني کېدل بنایي د کلمو په اورېدو کې زیان رامنځته کړي. که د غور دا عفونت د ژوند په څو لومړيو کلونو کې ليرې نشي، بنایي د عمر تر پایه دا گډوډي پاتې شي. هغه خلک چې سم نشي اوریدلای د غبر د لوړېدو لپاره د اورېدلو آله کاروي.

ژبه

د خوند د معلومولو په زرگونه کوچنی دانې (Taste buds) د ژبې پرمخ ځای په ځای شوې دي. هره دانکه کیمیاوي توکو له پنځوسو څخه تر سلو پورې حسي نیورونونه لري او څلور اصلي خوندونه یعنې خوړ والی، تریخوالی، تریووالی او مالګینوالی معلوموي.



د ژبې څوکه له خوړوالي، شاوخواپې له تریووالي او مالګینوالي او وروستی برخه یې له تریخوالي سره ډېر حساسیت لري. د خولې په لارو کې د خوړو د مالیکولونو د حلېدلو له امله آخډوي حجری تحریکېږي چې په نتیجه کې یې عصبي پیغامونه تولید او مغز ته لېږدول کېږي.

فعالیت

په ژبه کې د څکلو د برخو ټاکل


د اړتیا وړ سامان او توکي: بیکر، څاشکی څڅوونکی، میله، سرکه، د مالګې ۱۰ فیصده محلول، د بورې ۵ فیصده محلول او اسپرین.

کړنلاره: په یو پاک بیکر کې له یوې برخې سرکې سره دوې برخې اوبه حل کړئ او د میلې په وسیله یې د یو چا د ژبې په مختلفو برخو کې (څوکه، څنډو، منځنۍ برخه (مرکز) او وروستی برخو په داسې حال کې په ترتیب وڅڅوئ چې سترګې

یې تېرل شوې وي. هغه شخص دې د هر څاڅکي احساس وليکي. د مالګې ۱۰ فیصده محلول جوړ او په همدې ډول عمل وکړئ. اسپرين په اوبو کې حل کړئ، چې تريخ خوند پيدا کړي. د بورې د ۰.۵٪ محلول جوړ کړئ چې خوږ خوند ولري او د لومړني عمل په شان عمل وکړئ. ترلاسه شوې نتيجه وليکئ. پام وکړئ چې له هر آزمايښت څخه وروسته ميله پاکه پرېمښل شي.

پزه

کيمياوي آخذې چې بوی تشخيصوي د پزې د تش ځای په پاسنی برخه کې ځای لري. په هوا کې کيمياوي ترکيبات د بويولو (شامه) آخذې تحريکوي. دا حجرې له تحريک څخه وروسته عصبي پيغامونه توليد او په مغزو کې يې د شامې مرکز ته ليرېدوي. د بويولو حس د خوړو د خوند پر پوهېدو اغېزه لري. د بيلګې په توګه کله چې په والګي او يا زکام اخته اوسو داسې معلومېږي چې خواړه اصلاً خوند نه لري.



(۶-۱۵) انځور د پزې کيمياوي آخذې



د شپږم څپرکي لنډيز

- ◀ نیورونونه د عصبي سیستم د جوړښت او دندې واحدونه دي چې د دندې له مخې درې ډوله دي.
- ◀ د انسان عصبي سیستم له دوو اصلي برخو، مرکزي او محيطي اعصابو څخه جوړ شوي دي.
- ◀ د نیورون د حجروي جسم څخه دوه ډوله رشتې، یو اکسون او بل دنداريت جوړ شوي دي.
- ◀ هغه ځای، چې یو نیورون له بل نیورون سره اړیکه نیسي، د سیناپس په نامه یادېږي.
- ◀ د مرکزي اعصابو سیستم له مغز او شوکي نخاع څخه جوړ شوی دی.
- ◀ مغز کې لوی دماغ، کوچنی دماغ او د مغز ساقه شامل دي.
- ◀ شوکي نخاع، د ځینو غبرگونونو مرکز دی، لکه: تر زنگانه د لاندې پلې غبرگون.
- ◀ مغز تحلیلونکی مرکز دی چې د فکرونو، عاطفې، کړنو، درکولو، احساس، قضاوت او حافظې دندې په غاړه لري.
- ◀ د محيطي اعصابو په سیستم کې حسي او حرکي دوې برخې شاملې دي چې په ۳۱ جوړو نخاعي عصبو او ۱۲ جوړو مغزي عصبو پورې ارتباط لري.
- ◀ د بدن غړي لکه سترگه، غوږ، پزه، ژبه او پوستکی شاوخوا چاپیریال څخه مور ته ډېر اطلاعات را کوي. په دې ډول چې د هغوی هر یو د چاپیریال عوامل په عصبي پیغامونو تبدیل او مغز ته یې لېږدوي.
- ◀ د سترگو کره درې پردې (صلبیه، مشیمیه او شبکیه) لري.
- ◀ په شبکیه کې د نوري آخندو مخروطي او استوانه یي حجرې دي.
- ◀ داخلي غوږ دوې برخې (حلزونې او نیم دایروي سوري) لري چې لومړۍ برخه په اورېدلو او دویمه برخه د بدن په تعادل کې رول لري.
- ◀ د کیمیاوي توکو حسي نیورون د ژبې د ذایقې په دانکو (Taste buds) کې ځای لري.

د شپږم څپرکي پوښتنې

۱. ظهري عصبي رشتې له بطني رشتو سره جلا کړئ.
۲. د تلاموس او هايپو تلاموس دندې وليکئ.
۳. يو نيورون رسم او ونوموئ.
- صحیح ځواب وټاکئ او په خپلو کتابچو کې يې وليکئ.
۴. د نيورون هغه برخه چې عصبي پيغام اخلي، عبارت دی، له:
الف: اکسون ب: حجروی جسم ج: دنداربتونه د: ميلينين
۵. ته زبان رسېدل د بدن د غړو د نورمال حرکاتو د کنټرول له لاسه ورکولو لامل کيږي.
الف: لوی دماغ
ب. کوچنی دماغ
ج: د مغزو ساقه
د: شوکي نخاع
۶. د درد، تودوخې او ميخانيکي آخډې زموږ د بدن په..... کې دي.
الف: پوستکي
ب: ژبه
ج: غوږ
د: عنبيه
- لاندې جملې په مناسبو کلمو تکميل او په خپلو کتابچو کې يې وليکئ.
۷. د بدن د تعادل په ساتنه کې اهميت لري.
۸. د مغزو په ساقه کې..... ځای لري چې د هضمي سيستم د فعاليتونو د تنظيمولو مرکز دی.

د اندوکراین سیستم (Endocrine System)

دا ثابت شوی ده، چې د یو سازمان د ټیکاو (ثبات) او د هغې د موخو په ترلاسه کولو کې ډېر مهم او اغیزمن عوامل، د هغه سازمان د غړو ترمنځ همغږی او اتحاد دی. د غړو ترمنځ د همکارۍ او همغږۍ نشتوالی د هغه سازمان د موخو د نه تر سره کېدلو لامل گرځي.

د انسان په بدن کې د هغه د داخلي پیچلتیا په پام کې نیولو سره د بېلابېلو سیستمونو ترمنځ په خپل وخت او ځیر سره د همغږۍ او همکارۍ شتون اړین دی. د بدن د مختلفو سیستمونو او غړو ترمنځ همغږی د عصبي او اندوکراین د سیستمونو له خوا برابرېږي. د اندوکراین سیستم د بدن فعالیتونه د هورمون په نامه د کیمیاوي توکو له لارې تنظیموي چې د عصبي تنظیم په پرتله د هغه د عمل چټکتیا لږه ده.


آیا تراوسه مو فکر کړی ولې د ډار او هیجان پر مهال ستاسې د زړه ضربان زیاتېږي او رنگ مو تغیر مومي؟ یا د شکرې په ناروغۍ د اخته کېدلو علت څه دی؟

تاسې ددې خپرکي په مطالعې او زده کړې کولای شئ دې ډول پوښتنو ته ځواب ورکړئ او له یو شمېر هورمون تولیدنکو غدو سره، لکه د نخامیه یا هایپوفیز، هایپوتلاموس، تیرایډ او ادرینال سره، آشنا شئ او د اندوکراین د فعالیتونو په کنترول باندې پوه شئ.



د اندوکراین سیستم

د اندوکراین سیستم د یو زیات شمېر کوچنیو غدو مجموعه ده چې د بدن په ټولو برخو کې خپرې شوې دي. نوموړې غدې د هورمون په نامه توکي ترشح کوي. هورمون کیمیاوي مواد دي چې د اندوکراین په حجرو کې تولید او د وینې په وسیله د بدن په ټولو برخو کې حرکت کوي چې ترڅو ترپام لاندې حجرې ته ورسېږي. هغه حجرې چې هورمون پرې اغیزه کوي د هدف د حجرې په نامه یادېږي. هره حجره یوازې د یو ځانگړي ډول هورمون په وړاندې غبرگون ښکاره کوي. د حجرې غبرگون په ځانگړو آخذو پورې، چې په هغې کې ځای لري، اړه لري. هغه حجرې چې آخذې نه لري د هورمونونو په وړاندې هیڅ ډول غبرگون نه ښکاره کوي.



(۱-۷) انځور د تیرایید غده

د اندوکراین حجرې ځانگړې سوري او کانالونه نه لري او هغه هورمونونه چې له هغوی څخه ترشح کېږي په مستقیم ډول د وینې بهیر او یا د حجرې په شاوخوا مایع کې تویېږي، او د وینې د بهیر په وسیله د هدف حجرې ته رسېږي او هلته د هدف په حجره کې د عمل د سر ته رسولو لامل ګرځي. د اندوکراین د غدو برعکس، نورې غدې، چې د آګزو کراین (Exocrine) په نامه ځانگړې مجرا یا کانال لري او د نوموړو کانالونو له لارې مواد د بدن د حجرو دننه یا دباندې چاپېریال ته لیږدوي. لکه د خولو (عرق) غدې، لعابیه غدې او هضمي غدې.



(۲-۷) انځور د ادرینال د غدې جوړښت او موقعیت

ځینې غدې لکه پانکراس هم اندوکراین او هم آګزو کراین دي. اندوکراین د ننه ترشح کوونکي او آګزو کراین بهر ته ترشح کوونکې غدې دي. د آګزو کراین برخه د غذایی موادو د هضم لپاره انزایمونه ترشح کوي، په داسې حال کې چې د اندوکراین برخه دوه ډوله هورمونونه ترشح کوي چې په بدن کې د گلوکوز کچه تنظیموي.



(۳-۷) انځور په ښځینه جنس کې د تخمدانونو جوړښت



اضافي معلومات

هورمونونه په خپلواک ډول نه ترشح کېږي. د هغوی تولید او په وینه کې ازادول په یو عصبي او هورموني زنځیر پورې اړه لري. د دې زنځیر له لارې د بدن ځانګړی نظم او دندې سرته رسیږي. عصبي او اندوکرین سیستمونه یو له بل څخه بشپړ جلا نه دي، ځکه د اندوکرین زیاتره غدې د عصبي میکانیزم په وسیله ترشح ته هڅول کېږي یا منع کېږي. د عصبي سیستم ځایي غبرګون چټک او د هورمونونو ورو دی. د عصبي سیستم پیغامونه د عصبي رشتو له لارې او د اندوکرین د سیستم هورمونونه د وینې د رګونو له لارې د هدف حجرو ته رسیږي. لاندې په لنډ ډول د اندوکرین ځینې غدې او د انسان په بدن کې د هغوی موقعیت او دندې تشریح شوي دي.

د هایپوفیز یا نخامیې غده (Pituitary Gland)

نخامیه د اندوکرین یوه غده ده چې د مغز او هایپوتلاموس

(Hypothalamus) د مغز هغه برخه ده چې

د عصبي او اندوکرین د سیستمونو فعالیتونه

همغږي کوي او د بدن د تعادل اړوند ډېری

فعالیتونه کنټرولوي (لاندې ځای لري. غټوالی

یې د چنې د یوې دانې په اندازه دی. نخامیه غده

د هورمون د تولید او ترشح لپاره د اندوکرین د

نورو غدو په تحریک او کنټرول کې مهمه اغیزه لري او د نورو

غدو په پرتله ډېر هورمونونه تولیدوي.


نخامیه غده مختلف هورمونونه جوړوي چې د هغې مهم هورمون د

ودې هورمون دی. د ودې هورمون د بدن د ودې لامل ګرځي. او د

بدن پر ټولو حجرو باندې اغیزه کوي، خو هډوکي او عضلې د هغې


اصلي هدف دي. د ودې هورمون په خوب کې زیات ترشح کېږي او

وینې ته رسیږي. د عمر په زیاتېدلو سره د دې هورمون ترشح کمیږي.



هایپوتلاموس


(۷-۴) انځور هایپوتلاموس



نخاميه غده

(۷-۵) انځور د هايپوفيز يا نخاميه غده

د ودې او غټېدو په وخت د نوموړي هورمون تر کچې زياته ترشح د غير نورمالي ودې او د ونې (قد) د جیگوالي لامل گرځي. له ټاکلې کچې څخه لږه ترشح د لږې ودې سبب کيږي او د ټيټې ونې د پاتې کيدو لامل گرځي.



(۷-۶) انځور تر ټاکلې کچې د زيات او تر ټاکلې کچې لږ ترشح اغېزه د ودې د هورمون څرگندوي.

د تايرايډ غده (Thyroid Gland)

د تايرايډ غده د غاړې د مخه او د حنجري په مخ کې واقع ده او د H په بڼه ليدل کيږي. د (۷-۱) شکل. د تايرايډ غده داسې هورمونونه جوړوي چې د بدن د ميتابوليزم چټکتيا تنظيموي، که په خوړو کې د


ایودین اندازه لږه شي د تایراید د غدې حجم زیاتیري او دغه حالت د جاغور (Goiter) په نامه یادیري. ددې لپاره چې د جاغور په ناروغی اخته نشو باید له ایودین لرونکي مالگې څخه استفاده وکړو.



(۷-۷) انځور په جاغور باندې اخته ماشوم ښکاره کوي

په ماشومانو کې د تایراید د هورمون کمښت د ذهني او فزیکي ودې د درېدلو لامل ګرځي او په لویانو کې ددې هورمون کمښت د ګنګسیت او د پوستکي د وچوالي لامل ګرځي. که په لویانو کې د تایراید هورمون ډېر ترشح شي کیدای شي په خوب کې د عصبانیت او بی نظمۍ لامل شي. د تایراید د هورمونونو له ډلې څخه د تایروکسین (Thyroxin) هورمون دی چې له خوړو څخه د انرژۍ آزادول کنټرولوي. که چېرې د تایراید غده له ټاکلې کچې څخه د تایروکسین زیات هورمون ترشح کړي، په لویانو کې د بدن د میتابولیزم د زیاتېدو لامل ګرځي او په بدن کې د تودوخې د کچې د جګېدو له امله ډېره خوله راوړي.

.....
 ۱- میتابولیزم د کیمیاوي تعاملاتو له مجموعې څخه عبارت دی چې په یو ژوندي جسم کې تر سره کیږي. د میتابولیزم په باره کې په لسم ټولګي کې پوره معلومات درکول کیږي.



د شاله خوا
تایراید

پارا تایراید

قصبه الریه

(۷-۸) انځور د تایراید او
پاراتایراید غدې

قشري برخه

مرکزي برخه

(۷-۹) انځور د فوق الکلبې غده

د پاراتایراید غده (Parathyroid gland)

د پاراتایراید غده د تایراید د غدې شاته د څلورو کوچنیو غوټو په بڼه موقعیت لري. د پاراتایراید هورمون په بدن کې د کلسیم اندازه کنټرولوي. دا هورمون هغه وخت ترشح کېږي چې په وینه کې کلسیم لږ شي. د پارا تایراید د غدې له حده زیات فعالیت په وینه کې د کلسیم د ډېرېدو او په هډوکو او غاښونو کې د کلسیم د زېرمې د کمښت لامل کېږي او د هډوکو د کمزورتیا او ماتېدو لامل کېږي.

د پښتورگي د پاسه غدې (Adrenal Glands)

دا غدې د هر پښتورگي د پاسه نښتي دي او مختلف هورمونونه ترشح کوي. لکه چې په شکل کې یې وینئ دا غدې له دوو مرکزي او قشري برخو څخه جوړې شوي دي. د مرکزي برخې هورمون، چې د ادرینال په نامه یادېږي، د ډار، هیجان یا د جگړې او د تېښتې په وخت کې، مثلاً د وحشي حیواناتو د حملې په وخت او یا له آزمونې څخه خو شیبې مخکې، ترشح کېږي او د زړه د ضربان د جگېدو، د تنفس د زباتېدو او د رنګ د تغییر لامل ګرځي. قشري برخه د Noradrenalin په نامه هورمون ترشح کوي چې په وینه کې د گلوکوز د تنظیم لامل ګرځي او د ډار په وخت کې د گلوکوز کچه ډېروي او د بدن د ځواک د زباتېدو لامل کېږي.

فعالیت



د بدن د بېلابېلو غړو او سیستمونو تغییر د ناڅاپي ډار او اضطراب په وخت کې وڅېړئ.

جنسي غدې (Sexual glands)

تخمدانونه او خصيې گاميتونه جوړوي او هغه هورمونونه ترشح کوي چې د تکثري سيستم فعاليتونه او د جنسيت ځانگړتياوې تنظيموي. په بنځو کې تخمدانونه د استروجن (Estrogen) او پروجسترون (Progesterone) هورمونونه او په نارينه کې خصيې د تستوسترون (Testosterone) هورمون ترشح کوي. په بنځو کې د استروجن هورمون د هغوی د بالغېدو او د بنځينه صفاتو د منځ ته راتلو لامل کيږي، په داسې حال کې چې د پروجسترون هورمون د اميدوارۍ لپاره رحم چمتو کوي او د بدن تودوخه تنظيموي. که چېرې په بنځو کې د پروجسترون هورمون لږ شي، بنځينه


ځانگړتياوې پر نرينه ځانگړتياوو بدلېږي او په بنځو کې د ږيري د ودې لامل کيږي. همدارنگه په نارينه و کې که د بلوغ پر مهال د تستوسترون هورمون، چې د خصيو په وسيله توليدېږي، تر ټاکلې کچې څخه لږ ترشح شي، بنځينه ځانگړتياوې رابرسېره کيږي. په دې حالت کې د نارينه غږ نری کيږي او تيونه يې غټيږي. جنسي غدې د بلوغ تر وخته فعاليت نه کوي. کله چې د نارينه او بنځينه جنسي غږي، يعنې تخمدانونه او خصيې

په فعاليت پيل وکړي، په شخص کې ځينې ځانگړتياوې، لکه د بدن په ځينو برخو د وېښتانو راوتل، (د ږيري او بړت وتل، د تناسلي غږيو په شاوخوا وېښتان، د تخرگو لاندې او پر ټټر د وېښتانو ختل)

د تناسلي غږو غټېدل.



(۷-۱۰) انځور نرينه جنسي غده



(۷-۱۱) انځور بنځينه جنسي غده

په همدې ډول په نجونو کې د هغوی ځانگړتياوې د بلوغ د دورې په پېلېدو سره د تینو غټېدل د شونډو پرسېدل او لږ غټېدل او تر ټولو مهمه د میاشتنۍ عادت پیلېدل دي.



اضافي معلومات

- هورمونونه د کیمیاوي جوړښت پر بنسټ پر دريو ډلو وېشل شوي دي، په لاندې ډول:
- ۱ - سټروئيډي هورمونونه (Steroids): د کولسترول له مشتقاتو څخه دي. په اوبو کې د حل وړ نه دي. خو په شحم کې حلېږي او د وينې د بهير له لارې د هدف حجرو ته رسېږي. د هغوی مهمې بېلگې، تستوسټرون په نارينه وو کې د جنسي صفاتو منځ ته راوړونکي او استروجن په ښځو کې د جنسي صفاتو منځ ته راوړونکي دي.
 - ۲ - پروټيني هورمونونه: د هورمونونو لويه ډله يې جوړه کړې او په اوبو کې حلېږي، لکه د انسولين هورمون.
 - ۳ - د اميني هورمونونه (Amines): د امينو اسيدونو له مشتقاتو څخه دي، لکه ټايروکسين او اډرينالين چې په اوبو کې د حل وړتيا لري.

د پانکراس غده (Pancreatic Gland)

پانکراس يوه کرېمي يا گلابي رنگه غده ده چې تر معدې لاندې تش ځای کې موقعيت لري او له دوو ډولو نسجونو څخه جوړه شوې ده:

- ۱ - هغه نسجونه چې هضمي انزایم ترشح کوي او د خوړو په هضم کې مرسته کوي.
- ۲ - هغه نسجونه چې د انسولين او گلوکاکون په نامه دوه ډوله هورمونونه ترشح کوي.



(۷-۱۲) انځور د پانکراس غده

انسولين (Insulin)

هغه هورمون دی چې په وینه کې د گلوکوز کچه تنظیموي؛ یعنې د اړتیا په وخت کې په وینه کې د گلوکوز کچه ټیټوي. دغه راز انسولين ځیگر تحریکوي چې گلوکوز په گلايکوجن یا حیواني نشایستی بدل او زېرمه یې کړي. د گلوکواگون هورمون د انسولين پر خلاف د اړتیا په وخت کې د گلوکوز کچه لوړوي. په دې ډول چې نوموړی هورمون په ځیگر کې زېرمه شوي گلايکوجن په گلوکوز تبدیلوي او د ځیگر حجروي مجبوروي تر څو هغه گلوکوز چې د گلايکوجن په بڼه زېرمه شوی و، آزاد کړي. که چېرې د انسولين مقدار لږ شي په وینه کې د گلوکوز مقدار لوړېږي او د شکرې ناروغي منځ ته راځي. په لومړیو مرحلو کې کولای شو چې د غذايي ځانگړي رژیم په اخیستو او ورزش د ناروغی د پرمختگ مخه ونیسو. که د یو شخص په وینه کې د گلوکوز مقدار له عادي کچې ډېر شي شخص د شکرې په ناروغی (Diabetes) اخته کیږي. د شکرې په ناروغی اخته کسان د تندي احساس کوي او ډېرې اوبه څښي چې له امله یې تشې بولی زیاتېږي. د شکرې په ناروغی اخته شخص د ناروغی په وروستي پړاو کې ډنگر او بې حوصلې وي او د لیدلو ځواک یې لږېږي. د ټاکلې اندازې د انسولين په پیچکاری په وینه کې د گلوکوز اندازه کنترولېدای شي.

د گلوکواگون هورمون (Glucagons)

هغه هورمون دی چې په پانکراس کې تولیدېږي او د انسولين پر خلاف عمل کوي. یعنې گلايکوجن په گلوکوز بدل او په وینه کې د گلوکوز کچه لوړوي.



اضافي معلومات

هغه ناروغان چې د شکرې په ناروغی اخته وي او په وینه کې د شکرې د مقدار د کنترول لپاره له انسولين څخه گټه اخلي، باید پام وکړي چې:


۱. که انسولين له ټاکلې اندازې څخه لږ پیچکاري شي په وینه کې د گلوکوز د زیاتېدلو لامل کیږي او په پای کې د ناروغ د بېهوښی او آن د مړینې لامل کېدای شي. له دې امله


باید انسولین په منظمه توگه او ټاکلې اندازې ناروغ ته پیچکاری شي. په وینه کې د قند ډېر ټینګښت (غلظت) د وخت په تېرېدو سره د کمزوری، د سرگرځیدنې، پندېدلو د پښتورگوله کاره لویدل او د زړه، اعصابو او د وینې د رگونو د بې نظمۍ لامل کېږي.

۲. زیاته اندازه انسولین پیچکاری کول د وینې د گلوکوز د کمښت لامل کېږي چې کولای شي د ناروغ د ضعف او بیحالی لامل شي او که ناروغ ډېر ژر لازم مقدار قند وانه خلی په لږ وخت کې تلف کېږي.

د معدې او د کولمو د دېوال هورمونونه:

د اندوکراین حجرې په هضمي کانال کې هم وجود لري. د بېلګې په ډول: گسترین (Gastrine) هغه هورمون دی چې د معدې په دېوال کې تولیدیږي او په معده کې د مالګې د تیزاب د ترشح لامل کېږي. کله چې د معدې محتویات وړو کولمو ته رسېږي، په هغه ځای کې د سکریتین (Secretine) هورمون ترشح کېږي چې دا هورمون پانکراس د هضمي شیرې د ترشح کولو لپاره هڅوي. په (۷-۱۳) شکل کې د انسان په بدن کې د اندوکراین د یو شمېر غدو موقعیت ښودل شوی دی.





د اووم خپرکي لنډيز

- ◀ اندوکراین په سیستم کې یو شمېر غدې شاملې دي چې هورمونونه ترشح او وینې ته یې تویوي ترڅو د بدن بېلابېلو برخو ته ورسېږي.
- ◀ هایپوتالاموس او د نخامیه غدې د زیاترو هورمونونو د جوړښت عمده کنټرولوونکي مرکزونه دي.
- ◀ د تایراید په غده کې د آیوډین کمښت د جاغور د تولید لامل کېږي.
- ◀ د پاراتایراید غده په وینه کې د کلسیم مقدار تنظیموي.
- ◀ د ادینال غدې د پښتورگو دپاسه پرته او له دوو برخو څخه جوړې شوي دي: یوه مرکزي برخه او بله قشري برخه.
- ◀ د پانکراس غده د انسولین هورمون تولیدوي او نوموړی هورمون په وینه کې د گلوکوز مقدار ټیټوي.
- ◀ تخمدانونه د استروجن او پروجسترون هورمونونه تولیدوي، حال دا چې خصیې د تستوسترون هورمون تولیدوي. دغه هورمونونه د گمیتونو په جوړولو او د جنسي ثانوي ودې د تحریک لکه په ښځو کې د تیونو غټیدل او په نارینه وو کې د برېټ او د رېږې په ختلو کې اغیزه لري.
- ◀ گسترین د معدې د دېوال هورمون دی چې د مالګې د تیزاب د تحریک لامل ګرځي او سکرټین د وړو کولمو د دېوال هورمون دی چې د پانکراس غده تحریکوي ترڅو هضمي شیر ترشح کړي.

د اووم څپر کې پوښتنې

سم ځواب وټاکئ او په خپلو کتابچو کې یې ولیکئ:

۱- د..... غدې د نورو هورمونونو ترشح کنټرولوي.

الف- پانکراس او د تیرایډ غده

ب- هایپو تلاموس

ج- د ادرینال غده او پانکراس

د- هایپو تلاموس او د نخامپې غده

۲- انسولین سبب کیږي چې:

الف- په وینه کې د گلوکوز کچه لوړه شي

ب- په وینه کې د گلوکوز کچه ټیټه شي

ج- اضافي مواد آزاد شي

د- جاغور تولید نشي

تشریحي پوښتنې:

۳- د شکرې د ناروغۍ علت شرح کړئ.

۴- د اندوکراین د سیستم دندې توضیح کړئ.

۵- که د ودې هورمون له ټاکلې کچې څخه ډېر یا لږ شي، څه واقع کیږي؟

۶- ولې د هیجان په وخت کې د زړه ضربان ډېرېږي او د انسان رنگ بدلون مومي؟

تکثري سیستم

ډیری خلک د خپل د تناسلي فعالیت او د مثل د تولید په اړه ډېر لږ او لومړني معلومات لري، چې دا هم خطرناک او هم د تأسف وړ دی؛ ځکه چې هر یو زموږ او تاسې په وار وار دې پوښتنې سره مخامخ شوي یو چې: موږ په کومو شرایطو او څه وخت د اولاد خاوندان کیږو؟

د تکثر د عملیې اصلي موخه عبارت ده له: د سپرم او تخمې او یو بل سره د هغوی یو ځای کیدل، د جنین وده او نړۍ ته د ماشوم راوړل. د تکثري سیستم غړي، غدې او هورمونونه، دې موخه ته د رسیدلو وسیلې دي. د سپرم او هغې د یو ځای کیدو څخه تقریباً ۹ میاشتې وروسته، یوه مور خپل ماشوم نړۍ ته راوړي. څه ډول د انسان په بدن کې سپرم او هغې جوړېږي؟ په تېر څپرکي کې تاسو د بدن له مختلفو هورمونونو له هغې جملې څخه د جنسي هورمونونو سره، چې له جنسي غدو څخه ترشح کیږي، آشنا شوي یاست. په دې څپرکي کې تاسې د بنڅې او نارینه د تکثري عمده جوړښتونو او د هغوی د دندې، د سپرم او هغې د تولید، القاح او د امیدواری ډېراوونو او د التراسونډ د عکس اخستلو سره آشنا کیږئ. همدارنگه د جنسي ناروغیو له زیانونو څخه خبرېږي او ځان ساتلای شي.

نرينه تکثري سيستم

نرينه تکثري سيستم چې په (۸-۱) شکل کې ښودل شوی دی، سپرمونه تولید وي او د جنسي مقاربت په وخت کې ښځينه تکثري سيستم ته لېږدوي.

خصيې هغه غړي دي چې سپرم او د تستوسترون (Testosterone) هورمون جوړوي. تستوسترون د نرينه جنس بنسټيز هورمون دی چې د سپرم د تولید او تنظيم او د نارينتوب د ځانگړي تياوو وده کنټرولوي.


(الف)

خصيې د جنين په دوره کې د نس په تش ځای کې جوړېږي، خو له زېږېدو نه مخکې هغه کڅوړې ته ننوځي چې د نس له تش ځای څخه دباندې پرتې دي.

د بدن طبيعي تودوخه (د ساتي گراد ۳۷ درجې) د سپرم د پوره ودې لپاره مناسبه نه ده او د سپرم جوړول د هغه نه په ټيټه درجه کې تر سره کېږي.


د خصيې د کڅوړې تودوخه د بدن د مرکزي برخو د تودوخي څخه درې درجې ټيټه ده نو ځکه د سپرم د تولید لپاره مناسبه ده. ديو بالغ سړي په بدن کې دورځې په ميليونونو سپرمونه توليديږي.

په خصيو کې توليد شوي سپرمونه د اپي ډيډايمس



(۸-۱) انځور د نرينه تکثري سيستم جوړښت الف: له څنگ څخه ب: مخامخ

(ب)




(Epididymis) په نامه په یو ټیوبی بڼه جوړښت کې زیرمه او پخیري او د حرکت ځواک تر لاسه کوي. د تحریک په وخت کې له نورو مجراوو څخه د تیرېدو وروسته د تشو بولو له لارې څخه بهر ته وځي. سپرمونه د تشو بولو له مجراوو څخه د تیرېدو پر مهال له هغې مایع سره، چې د پروستات د ځانگړې غدې څخه ترشح کیږي، یو ځای کیږي. سپرمونه د دغه مایع له شتو موادو څخه تغذیه کوي. همدارنگه دغه مایع د سپرمونو په خوځېدلو کې هم مرسته کوي.

د رسیدلي (بالغ) سپرم جوړښت: څرنګه چې د (۲-۸) په شکل کې ښودل شوي دي. د بالغ سپرم یوه حجره له درې برخو (سر، تنې، او لکۍ) څخه جوړه شوې ده.

د سپرم د سر په برخه کې یوه هسته او لږ سایتوپلازم شته. همدارنگه د سپرم د سر په پاسنی برخه کې د انزایمونو درلودونکې کڅوړه موجوده ده چې هغوی د هګۍ باندنی پوښ تخریبوي او سپرم سره مرسته کوي چې د هګۍ د ننه ننوځي او د هغې سره القاح وکړي.

منځنۍ یاد تنې برخه، ډېر میتوکاندریاوې لري او د سپرم د خوځېدو لپاره لازمه انرژي چمتو کوي، تر څو د ښځینه تکثري سیستم د ننه برخې ته ځان ورسوي. د القاح په عمل کې یوازې د سپرم سر د هګۍ (تخمې) په د ننه ننوځي. د سپرم د حجرې لکۍ یوه ځواکمنه متروکه ده چې په خپلو خوځېدو سپرم وړاندې پورې وهي. د سپرم د خوځېدلو لپاره انرژۍ د میتوکاندریا په وسیله چې د سپرم په تنه کې شته تر لاسه کیږي.




بښځينه تکثري سيستم

بښځينه تکثري سيستم چه په (۳-۸) شکل کې ښودل شوي دي، د جنسي هورمونونو او هگي د توليد، د القاح شوې هگي او جنين د ودې او روزنې او په پای کې د ماشوم د زېږېدلو دندې په غاړه لري. دوه تخمدانونه، چې د چرگې د هگي بڼه لري د نس د تش ځای په د ننه کې ځای لري. تخمدانونه د هگي توليدونکي غړي دي. همدارنگه تخمدانونه، بښځينه بنسټيز جنسي هورمونونه چې استروجن (Estrogen) او پروجسترون (Progesterone) څخه عبارت دي هم توليد وي. دا هورمونونه د هگي آزاديدل تنظيموي او بښځينه ځانگړي صفتونو ته وده ورکوي.

د زېږېدنې په وخت کې د نوي زېږېدلي ماشوم تخمدانونه معمولاً په مجموعي توگه د دوو ميليونو په شاوخوا کې نارسېدلې هگي لري. د بلوغ په وخت کې په هره مياشت کې يواځې يوه هگي بالغ کيږي. د بښځينه جنس د ژوند په اوږدو کې، يواځې ۳۰۰-۴۰۰ پورې هگي بالغ کيږي. نورې نارسېدلې هگي د بالغېدو پرته غير فعالېږي بښځينه بالغه جنسي حجره، هگي (ovum) نومېږي. د هگي کچه (اندازه) د سپرم څخه ډيره لويه ده. آن تردې حده چې هگي د عادي سترگو به وسيله هم د ليدلو وړ ده.

په هرو ۲۸ ورځو کې يو ځل يوه هگي له يو تخمدان څخه آزادېږي او نفيرې (Fallopaintube) ته ننوځي. هر يو تخمدان د نفيرې په وسيله رحم ته لاره لري نفيره هغه لاره ده چې هگي د تخمدان څخه د رحم په لور خوځېږي. د نفيرې د ديوال ښوې عضلې په وار سره منقبض کيږي تر څو چې هگي د رحم په لور وځوځېږي. له نفيرې څخه د هگي تېرېدل معمولاً له ۳ تر ۴ ورځو پورې وخت نيسي. که هگي د ۲-۴ ۸ ساعتونو په موده کې القاح نشي، د القاح کېدلو ځواک له لاسه ورکوي او تخریبېږي. په معمولي توگه د القاح تر سره کېدل په نفيره کې صورت مومي. د القاح څخه وروسته، زايگوت (Zygote) جوړېږي او رحم ته ننوځي.

رحم يو عضلاتي او منځ تشی غړی دی او کله چې بښځه اميدواره نه وي تقريباً دهغې رحم د يو موتي په اندازه دی. تخمدانونه تخمې د يو شمېر پېښو په ترڅ کې چې په مجموع کې د تخمدان د دوران په نامه يادېږي، چمتو او ازاد وي. تخمدان څخه د يوې هگي آزاديدل، تخمه گذاري (Ovulation) نومېږي.



د تخمدان د دوران موده په اشخاصو کې او هم په مختلفو دورو کې سره توپیر لري. اما د معمول په ۲۸ ورځې وخت نیسي.



(۳-۸) انځور د بنځینه تکثري سیستم جوړښت: الف: د بنځې د مثل د تولید دستگاه هره برخه یې څه دنده لري؟ ب: د تخمدان دوران

د حیض دوران

د بلوغ تر ۴۵ کلنۍ پورې د ښځو په تکثري سیستم کې میاشتنی تغیرات راځي. یو شمېر ځانگړتیاوې شته، چې دا تغیرات د ښځې بدن امیدوارۍ ته چمتو کوي او د حیض دوران په نامه یادېږي. له رحم څخه د وینې او نسج ټوټو د وتلو لومړۍ ورځ د حیض د دورې لومړۍ ورځ شمېرل کېږي. وینه تقریباً ۵ ورځې دوام کوي کله چې د حیض دوره پای ته رسېږي. د رحم دیوال پندېږي. هڅې اچول یا د هڅې آزادېدل تقریباً د حیض د دورې په څوارلسمه ورځ پیلېږي. که چېرې هڅې په ټاکلي وخت کې القاح نشي، حیض شروع او هڅې خارجوي. او دوران بیا شروع کېږي چې معمولاً ۲۸ ورځې وخت نیسي.

القاح (Fertilization): د جنسي یو ځای کېدو په وخت کې په میلیونونو سپرمونه د ښځې د مثل د تولید دستگاه ته ننوځي. د القاح لپاره لږ تر لږه یو له دغو سپرمونو څخه د بارداری وړ هڅې له پوښ څخه باید تېر شي. ډاکار دومره په آسانی نه تر سره کېږي؛ ځکه سپرمونه تخمې ته د رسېدو پورې له ډېرو خنډونو سره مخامخ کېږي. سر بیره پردې هڅې د آزادیدو وروسته یواځې د محدودې مودې لپاره د نفیرې په کانال کې پاتې کېږي او د بارورۍ وړ وي.

امیدواري (Pregnancy): څرنگه چې مخکې وویل شو د میلیونونو سپرمونو له جملې څخه یواځې د هغوی څوسوه محدود شمېر د نفیرې په لوري لاره پیدا کوي. د هغوی له جملې څخه یواځې څو دانې سپرمونه د هڅې په شا او خوا تاوېږي او د معمول په توگه یواځې یو سپرم د هڅې په دننه ننوزي. د دې پېښې سره جوخت د هڅې په شاوخوا یو پوښ جوړېږي، تر څو چې هڅې ته د نورو سپرمونو د ننوتلو مخنوی وکړي. کله چې د سپرم هسته د هڅې سره یو ځای شي، هڅې القاح کېږي. القاح شوې هڅې د نفیرې څخه د رحم په لوري ځي. د غه سفر ۵ تر ۶ ورځو پورې وخت نیسي. د دې سفر په وخت کې زایگوت د حجروي ویش په لوري ځي او څو وارې ویشل کېږي. له القاح څخه د یوولسو څخه تر دولسو ورځو وروسته، زایگوت د یو کوچني پندوسکي په بڼه کېږي چې د جنین (Embryo) په نامه یادېږي. جنین ځان د رحم په دېوال نښلوي او په هغه ځای کې ځای نیسي. د شپږمې ورځې په پای کې د نښلېدو عمل بشپړ او ښځه امیدواره کېږي. د نښلېدو د عمل څخه وروسته، جوړه

(Placenta) په ودې پیل کوي. جوړه د توکو د دووخواوو د تبادلې ځانگړی غړی دی. جوړه د وینې د رگونو یوه شبکه لري چې د رشیم لپاره د مور له وینې اکسیجن او غذایی توکي تر لاسه کوي. همدارنگه کوم فاصله توکي چې د جنین په وسیله تولیدیږي، د جوړې له لارې څخه خارجیږي. د مور وینه او د رشیم وینه په جوړه کې ډېر نږدې جریان مومي، لکن د نورمال په ډول هغوی یو بل سره نه یو ځای کیږی.


د غبرگوني زېږېدل (Multiple birth): په معمولي ډول په هره میاشت کې یواځې یوه هگي له تخمدان څخه آزادیږي. اما کله شوني ده چې دا شمېر دوو یا دريو ته ورسیري. په یو وخت کې د دې هگيو القاح کېدل د غبرگوني او یا خوگوني د پیدا کېدلو لامل گرځي چې یو بل سره غیر مشابه دي. آیا تاسې تر اوسه مشابه یا یو شان غبرگوني لیدلي دي؟ ځینی وخت آن مور او پلار بنایي د غبرگونو د جلا کولو ستونزه ولري. مشابه یا یو شان غبرگوني د یوې هگي او یو سپرم د القاح کېدو حاصل دی. په دې حالت، مخکې له دې چې د نښلیدو عمل تر سره شي، د یوې ډلې حجری منځ ته راځي. هره ډله یو ماشوم منځ ته راوړي. مشابه غبرگوني د ارثي په لحاظ سره یو شان دي. انسانان کولای شي څلورگوني، پنځه گوني او یا تر هغه ډېر نږی ته راوړی دا ډول خوگونو ماشومانو زیږول ډېر کم واقع کیږي.



فعالیت

زده کوونکي په خپلو خپلوانو او یا نورو اشخاصو کې مشابه او غیر مشابه غبرگوني پیدا کړي. د هغوی په اړه دې معلومات را ټول او د تولگي په مخ کې دې وړاندې کړي.

له نطفې څخه تر جنین پورې: د درېمې اونۍ په پای کې، نطفه ۲ ملي متره اوږدوالی لري او د امینون (Amnion) په نامه د یوې نازکې پردې په وسیله را تړاو شوي وي. امینون د یو ډول مایع څخه ډک وي چې د زیان او ضریو څخه د جنین ساتنه په غاړه لري. د پنځمې اونۍ په دوران کې د نامه بند جوړیږي. د نامه بند، جنین د جوړې سره نښلوي. په دې مرحله کې، زړه، مغز او نور غړي او د وینې رگونه په جوړېدلو پیل کوي او په چټکۍ سره وده کوي. په پنځمې او شپږمې اونۍ کې سترگې او غوږونه جوړیږي، او شوکي نخاع په وده پیل کوي. په شپږمې اونۍ کې کوچنۍ جانبی جوانې ښکاره کیږي. دغه جوانې لاسونه او پښې دي. په نهمه اونۍ کې جنین په ورو او ضعیفو خوځېدلو پیل کوي او د ۱۱ او ۱۲ اونیو ترمنځ څخه وروسته جنین Embryo د (Fetus) په نامه یادېږي. په دیارلسمه اونۍ کې د جنین د مخ بڼه انسان ته ورته والی پیدا کوي. په اتلسمه اونۍ کې د داسې حرکتونو په سر ته رسولو پیل کوي. چې مور هغه حس کوي. تر څلور ویشتمې اونۍ پورې د جنین اوږدوالی د ۲۵ څخه تر ۳۰ سانتي متره پورې رسیږي. د زیرېدنې څخه مخکې، جنین لږ څه رحم ته ښکته راځي او په معموله توګه سر د رحم د غاړې په خوا کې ځای نیسي.



(۴-۸) انځور د جنین د ودې پړاوونه

زیربډنه:

په اووه ډېر شمو او اته ډېر شمو اونيوکې، جنين په کامله توگه وده کړې ده. معمولاً د اميدوارۍ يوه کامله دوره تقريباً ۴۰ اونۍ وخت نیسی. په واقعي توگه کله چې زیربډنه پیل کيږي، د مور رحم د عضلو په یو لړ انقباضاتو پیل کوي چې د زیربډنې د درد په نامه ياديږي. معمولاً دغه انقباضات جنين لاندې بنويوي او د ماشوم له زېږېدو څو شپې وروسته جوړه هم خارجيږي.



اضافي معلومات

د اميدوارې ښځې خواړه بايد د پوره کالوري درلودونکي وي. او د حيواني او نباتي پروتين، سابه، تازه ميوې او په مناسبه اندازه قندي او غوړ توکي ولري. په دې دوران کې مور کلسيم، فاسفورس اوسپنې او آیودين ته ډېره اړتيا پيدا کوي. که مور ته پوره اندازه اوسپنه ونه رسيږي. او د دې ماشوم ښايي د وينې په کمښت اخته شي. مور بايد پوره خوب او استراحت ولري او د روحي فشار څخه لرې اوسي دموږ ډار او اضطراب پر جنين باندې ناوړه اغيزه کوي. مور بايد بدنې روزنه وکړي او خپلې عضلې ځواکمنې کړي تر څو چې آسانه زیربډنه ولري.

په آزاده هوا کې گرځيدل د اميدواره مور لپاره ښه بدني روزنه ده. په دې دوران کې بايد مور د خپل ځان او د جنين د ناروغۍ او عفونت د مخنيوي په خاطر بدني روغتيا او پاکوالي ته ډېر پام وکړي. په منظم ډول ډاکټر ته ورشي، لازمي کتنې سرته ورسوي، د وينې فشارکنترول کړي، او د بدن وزن، د غړو فعاليت او د جنين د روغتيا تر غور لاندې ونیسي. د X وړانگې ته د مور زيات مخامخ کېدل، د نيشه يې توکو کارول، الکول، سگرت او آن ځينې درمل جنين ته زيان رسوي.

سونوگرافي: د سونوگرافي تصوير اخستلو څخه په معموله توگه په اميدوارو ښځو کې گټه اخستل کيږي. په دې طريقه کې د التراسوند د څپو په مرسته د بدن داخلي برخې ليدل کېږي، چې د هغوی په مرسته د جنين غټوالي، د ماشوم جنسيت او عمر ټاکل کيږي. همدارنگه د جنين روغتيا، لکه د زړه خوځيدل هم د سونوگرافي له لارې تر سره کېږي. تر شپيتمې ميلادي پيړۍ پورې له جراحي پرته د بدن د داخلي غړو مطالعه يوازې د X وړانگو له لارې کيده، خو اوس د سونوگرافي له عکسونو څخه د

یوې بې خطرې وسیلې په توګه زیات کار اخیستل کېږي. د نس دننه نورو غړو لکه زړه، پښتورګو، تناسلي غړي او نورو څخه هم دسونوګرافي په واسطه عکس اخیستل کېږي.

د جنسي یو ځای کېدلو د لارې د ناروغیو لپړدېدل: داسې ناروغي شته چې له یو ناروغ شخص څخه د جنسي یو ځای کېدو پر مهال روغ شخص ته ولپړېدل شي. په دې ناروغیو باندې هر کال زیات شمېر خلک اخته کېږي. د دې ناروغیو له جملې څخه سوزاک، سفلیس، ایدز او نور دي. د ایدز ناروغی د نورو څخه خطرناکه او وژونکې ده ځکه چې تر اوسه پورې هغې ته معمولي دارو پیدا شوي نه دي.

ایدز (AIDS): ایدز په ۱۹۸۰ کال کې وپېژندل شو. تر اوسه د پنځوسو (۵۰) میلیونو پورې انسانان په ایدز اخته شوي دي چې د هغو جملو څخه ۱۶ میلیونه یې مړه شوي دي. د ایدز د ناروغی عامل د (HIV۲) په نامه یو ویروس دی. دا ویروس د سپینو کرویاتو پر یو ځانګړي ګروپ باندې حمله کوي. په نتیجه کې د وخت په تېرېدو د بدن دفاعي ځواک لږ کېږي. په پای کې د یوې ساده ناروغی په اخته کېدلو سره خپل ځان له لاسه ورکوي. په حقیقت کې د ایدز ویروس د وینې د سپینو کرویاتو په تخریبولو سره د ناوړغی منځ ته راوړونکو (باکټریاوې، ویروسونه او فنجي ګانې) ته د فعالیت زمینه برابروي. HIV د وینې او د تناسلي کانالونو د مخاطي پردو څخه بدن ته ننوځي.

د ایدز نښې: بدن ته د ایدز د ویروس د ننوتلو د وخت څخه د ایدز د ناروغی د نښو تر ښکاره کېدو پورې ښايې له څو ورځو څخه تر څو کلونو (لسو کلنو پورې) وخت ونیسي. سره له دې چې شخص په دې موده کې ظاهراً ناروغ نه دی، خو د ویروس لپړدونکی دي او کولای شي نور خلک په ویروس ککړ کړي. د HIV تشخیص یواځې د وینې د آزمايښت د تر سره کولو له لارې شوني دي.

بدن ته د ایدز د ویروس د ننوتلو لارې: د انسان بدن ته د ایدز د ویروس ننوتل د درې لارو څخه شوني دي.

۱- د ایدز په ویروس باندې د ککړو وینو زرقول او یا د هغو تېرو او پرې کوونکو توکو کاوړل چې د ایدز په ویروس باندې په ککړو وینو ککړ وي، لکه د پیچکاری د سرنج ستنه، د برېږې خریلو چاره او خال وهلو وسایل.

۱-Acquired Immuno Deficiency Syndrom

۲-Humain Immuno Deficiency

۲- د جنسي تماس له لارې په وروس باندې له ککړ شخص څخه روغ شخص ته وروس ليردېدل.
 ۳- د ايدز په وروس باندې له ککړې مور څخه د هغې ماشوم ته د اميدوارۍ او شېدو ورکولو په وخت کې د وروس ليردېدل. څپر نو څرگنده کړي چې د ايدز وروس د هوا، اوبو، خوړو، لاس ورکولو، خبرې کولو، مخ بڼکولو او بڼکو او بولو له لارې له ککړ شخص څخه روغ شخص ته نه ليردول کيږي.



- ۱- د بدن له مایعاتو څخه کوم یو کولای شي چې HIV وليردوي؟ کوم مایعات نشي کولای؟
- ۲- آیا د وينې لير د HIV د لير دولو لامل کيدای شي؟
- ۳- آیا د نيشه يې توکو پيچکاري کول پر HIV د ککړېدو لامل کيدای شي؟

د ايدز درملنه: ايدز هغه ناروغي ده چې تر اوسه پورې قطعي علاج نلري، خو مختلفو دواگانو په کارولو سره کوبښن کيږي چې د ناورغۍ د پر مختگ او د وروس د فعاليت مخه ونيول شي. له کومه ځايه چې بشر توانيدلی چې ځينو مرگوني عفوني ناروغيو ته واکسين جوړ کړي. څيړونکي په دي هڅه دي چې د ايدز لپاره هم واکسين جوړ کړي، اما د ډېرو هڅو سره سره تر اوسه بريالي شوي نه دي. ځکه د مگړۍ د ايدز ناروغي د اخته کيدو د مخنيوي يوازي لاره، زده کړه او له هغو کړنو څخه ډډه کول دي چې موږ په دې وروس ککړوي. موږ د خپل روغتيا په وړاندې مسؤل يو او بايد له هغه څخه ساتنه وکړو. دا زموږ دنده ده چې ځان د ناورغۍ له اخته کېدونه وساتو او د خپل ځان او نورو د صحت او روغتيا په فکر کې واوسو. نوځکه هر شی او هر څوک چې زموږ روغتيا د خطر سره مخامخ کوي (نه) ووايو. بايد د خطر څخه ډکو کړنو ته لکه نا مشروع جنسي اړيکو، يې بندو بارۍ، د سگرت څښولو او نورو نشه را وړونکو موادو ته (نه) ووايو. په ايدز باندې اخته شخص د تداوی او لارښونې مرکزونو ته مراجعه وکړي.



فعالیت

- ۱- ویل کیږي چې د هغو اشخاصو خطر چې د بې نېسې ککړتیا په مرحله کې دي د هغو اشخاصو څخه چې نېټې لرونکي وي ډېر زیات دي. په دې هکله بحث وکړئ.
- ۲- د اسلام د مبین دین د دستورو څخه یو هم په فردي او ټولنیزو اړیکو کې د بې بندوبارۍ څخه ډه ډول دي. د شخص، کورنۍ او ټولنې جسمي او روحي روغتیا باندې د دغه دیني لارښوونو رعایتول څه اغیزه لري؟
- ۳- فکر وکړئ د ایدز پر ناروغۍ له یو اخته شخص سره باید زموږ کړنه او چال چلن څه ډول وي؟
- ۴- ستاسې په نظر دا حتمی ده چې په ایدز باندې ککړ شخص د ټولنې څخه جلا کړی شي؟
- ۵- ستاسې په نظر، ښوونځی د ځوانانو په ورغتیا ساتنه او وده کې څه تر سره کولای شي؟
په ټولګي کې پر خپلو وړاندیزونو باندې بحث وکړئ.

شنډوالی (عقامت) (Infertility): شونې ده چې ښځې شنډې وي او په کامل ډول په تخمدان کې هګۍ تولید نه کړي. د ښځو شنډتوب هغه عاملونه دي چې د نفیرې پاسنۍ برخې ته د سپرم د مخنیوي له امله وي. د بېلګې په توګه د رحم د غاړو څرنګوالی او د نفیرې یا دواړو لارو بندښت له دې لاملونو څخه یو دي؛ خو شنډوالی تل د ښځې د تکثري سیستم په جوړښت او یا فعالیت کې د زیان له کبله نه وي. کیدای شي په نارینه کې سپرم په بشپړ ډول تولید نه شي او په نتیجه کې سپرمونه ونشي کولای چې هګۍ ته ورسېږي. په معمولی ډول که د روغو سپرمونو شمېر له بدن څخه د خارج شوې مایع (مني) په هر ملی لیتر کې د شلو میلیونو څخه لږ وي، هغه شخص شنډ دی. کله کله ډېری سپرمونه چې په سرپو کې تولیدیږي ضعیف او ناقص وي او نشي کولای چې هګۍ القاح کړي چې په نتیجه کې د شنډتوب حالت منع ته راځي. د ځینو جنسي یوځای کیدلو ناوړغی لکه سوزاک کولای



د اتم خپرکي لنډيز

- ◀ نرينه تکثري سيستم سپرمونه توليدوي او بنځينه تکثري سيستم ته يې ليردوي.
- ◀ تستوسترون د نرينه جنس بنسټيز هورمون څخه عبارت دی چې د خصيې په وسيله ترشح کيږي او د سپرمونو د توليد او تنظيم او د نرينه د ځانگړتياوو وده کنترولوي.
- ◀ د سپرم حجره له دريو برخو سر، تنې، او لکې څخه جوړه شوې ده.
- ◀ د سپرم لکې يوه ځواکمنه قمچينه ده چې خپلو خوځېدو په وسيله، سپرم وړاندې پورې وهي.
- ◀ د بنځينه جنس تکثري سيستم هگي توليدوي، القاح شوې هگي تغذيه کوي، وده ورکوي او همدارنگه ماشوم نړۍ ته راوړي.
- ◀ په بنځينه جنس کې دوه دانې تخمدانو نه چې د چرگې د هگي بڼه لري د نس په تش ځای کې شته دي.
- ◀ استروجن او پروجسترون د بنځينه جنس دوه هورمونونه دي چې د هگي آزاديدل تنظيموي او ځانگړي بنځينه صفتونو ته وده ورکوي.
- ◀ د تخمدانونو هر يو د نفيرې د کانال په وسيله رحم ته لاره لري.
- ◀ د نفيرې د پوښ بڼوې عضلې انقباض، هگي د رحم په لور خوځوي.
- ◀ رحم يوعضلاتي منځ تشی غړی دي، او کله چې بنځه اميدواره نه وي د هغی رحم د يو موټی په اندازه ده.
- ◀ د جنين انکشاف د پنځمې اونۍ په دوره کې زړه، مغز او نور غړي او د وينې رگونه په جوړېدو پيل او په چټکۍ وده کوي.
- ◀ په معموله توگه يوه د اميدوارۍ دوره څه ناڅه ۴۰ اونۍ وخت نيسي.
- ◀ ډاکټران په معموله توگه د مور د رحم په دننه د جنين د ليدلو لپاره د سونوگرافي څخه گټه اخلي.
- ◀ انسانان معمولاً په هره زېږېدنه کې يو ماشوم نړۍ ته راولي؛ خو غبرگوني درې گوني او يا ډېر زېږدېدل هم شونې دي.
- ◀ د تکثري سيستم د ستونزو څخه کولای شو چې د شنېوالي او جنسي مقاربتې ناروغيو څخه نوم واخلو.
- ◀ د ږيرې د چرو، د پيچکارۍ ستنه او د خال وهلوله وسايلو څخه گټه اخستل چې په ايدز لرونکي وينې باندې ککړوي، د HIV د وېروس د ليردونې لامل گرځي.

د اتم خپرکي پوښتنې

۱. تستوسترون د نرينه د کوم تناسلي غړي په وسيله جوړيږي او څه دنده لري؟
۲. ولی خصیې د زېردنې څخه لږ د مخه د خصیو کڅوړو ته، چې دنس له تش ځای څخه بهر دی. ننوځي؟ واضح کړئ.
۳. د هگي القاح د بنځې د تناسلي غړي په کومه برخه کې تر سره کيږي؟
۴. یو بالغ سپرم له کومو برخو څخه جوړ شوی دی.
۵. په بنځینه جنس کې د استروجن او پروجسترون هورمونونه کومې دندې لري؟
۶. رشیم او جنین یو له بل سره څه توپیر لري؟
- تس ځایونه په خپلو کتابچو کې په مناسبو کلمو ډکې کړئ.
۷. د سپرم منځنۍ برخه ډېر مقدار..... لري چې د سپرم خوځیدلوو لپاره لازمه انرژي برابروي.
۸. د بنځینه تکثري سیستم عمده دندې.....،..... او..... دي.
۹. القاح شوې هگي د..... په نامه یاديږي. صحیح ځواب وټاکئ او په خپلو کتابچو کې ولیکئ
۱۰. د بنځینه جنس د عمر په اوږدو کې یواځې..... هگي بالغ کيږي.
الف: دوه میلیون
ب: ۳۰۰ تر ۴۰۰
ج: یو میلیون
د: هیڅ یو
۱۱. لومړۍ ورځ چې وینه او د نسج توتې د رحم څخه بهر راوځي، د..... دورې لومړۍ ورځ شمېرل کيږي.
الف: تخمه گذاري ب: حیض ج: القاح د: هیڅ یو

د چاپیریال ستونزې او حل یې

ښایي تاسو د ککړو اوبو، هوا او خاورې او یا د ځنگلونو د تخریب یا د اوزون د پور نازکېدو او د هغوی د خطرونو په باره کې گواښونه اورېدلي وي. آیا نور گواښونه مو اورېدلي دي؟

د ۱۷۰۰ میلادي صنعتي انقلاب څخه وروسته، خلکو ماشینونو ته زیاته تکیه ووهله چې په نتیجه کې ډېر مضره تکیه هوا، اوبو او خاورو ته ننوتل. همدارنگه د اضافی او بې گټې توکو انبارول، د نفوسو ورځینی زیاتوالی او په نړۍ کې د صنعت او تخنیک چټک پرمختګ ټول لاملونه دي چې د ستونزو د منځ ته راتلو لامل گرځي او د انسانانو ژوند د خطر سره مخامخ کوي. نو ځکه د مصؤن ژوند په خاطر د چاپیریال د ککړېدو مخنیوی وکړو تر څو چې د چاپیریال ستونزې ونه لرو. له دې کبله تاسې په دې څپرکي کې د چاپیریال د ستونزو، د ستونزو د حل او د هغه د اجزاوو سره لازمه آشنائي تر لاسه کوي تر څو وکولای شي چې د خپل د چاپیریال د ککړېدو په مخنیوي کې ونډه واخلي. او نور خلک د چاپیریال د ککړتیا د زیانونو څخه خبر کړي او د هغوی سره د چاپیریال د ستونزو په حلولو کې مرسته وکړي.



د چاپیریال ککړتیا وی

په چاپیریال کې ککړتیا له ناغوښتل شوي بدلون څخه عبارت ده چې له امله یې د چاپیریال کیفیت ټیټیږي. ککړتیا ښائي چې طبعي اوسي یعنې منشا یې د طبیعت څخه وي لکه طوفانونه چې د خاورو او دورو د پاڅېدو لامل کېږي. یا اور غورځوونکي (آتش فشان) چې ډیر لوگي او مختلف غازونه تولیدوي. ولې نن هغه ککړتیاوي چې د هغوی منشا انساني فعالیتونه دي د ژوند د چاپیریال سلامتیا او ژوند یو موجوداتو ته ډیر خطر لري. دا ډول ککړتیاوې د مصنوعي ککړتیاوو په نامه یادېږي، ځکه چې د هغوي منشا په طبیعت کې نشته. لکه د هوا ککړتیا، د فابریکو او موټرو د لوگي له امله د هوا، اوبو او خاورې ککړتیاوې د هغو ککړتیاوو له ډولونو څخه دي چې د چاپیریال ستونزي منځ ته راوړي. اوس هر یوه ککړتیا په جلا جلا توگه توضیح کوو.

د هوا ککړتیا (Air pollution)

که چېرې یو یا څو ککړوونکي توکي د ټاکلي غلظت سره د یوې مودې لپاره په هوا کې شتون ولري، هغه ډول چې انسان، نبات، حیوان او توکو ته زیان ورسوي او د ژوند د چاپیریال د کیفیت د ټیټېدو لامل وگرځي، هغې هوا ته ککړه هوا ویل کېږي.

د هوا په ککړوونکي توکو کې غازونه، د فابریکو لوگي، موټرونه، ماشینونه، راز راز بټی گانې، بخاری، د ډبرو سکاره، تیل، لرگي، طبعی غاز، خاورې او دورې او نور شامل دي. لوگي او غازونه چې تولیدېږي له کاربن ډای اکساید، کاربن مونو اکساید، سلفر ډای اکساید، د نایتروجن اکساید او د ځینی هایدروکاربونو نو څخه عبارت دي چې هر یو یو په یو ډول د هوا د ککړتیا لامل گرځي. که چېرې د دې غازونو مقدار په هوا کې ډېر شي پر حیواناتو او نباتاتو باندې منفي اغیزه کوي او د انسانانو د روغتیا لپاره زیانمن او خطرناکه وي. د بېلگې په توگه که چېرې د سلفر ډای اکساید غاز چې د ډبرو د سوځېدلو څخه تولیدېږي، تنفس شي د سترگو، پزې او غوږونو د تخریش لامل او ان د مړینې لامل کېږي. سلفر ډای اکساید، نباتاتو ته هم زیان لري. سلفر ډای اکساید د پانې د حجرو د سوریو له لارې پانې ته ننوزي

او د لنډبل په شتون د اوبو سره تعامل کوي او د گوگړو تیزاب (H_2SO_4) جوړوي. د گوگړو تیزاب د پانې د حجرو د مړاوي کېدو او ان د هغو د له منځه تللو لامل گرځي او د هغو پر مخ ژېر رنګه داغونه (لکې) تولید وي. همدارنګه د گوگړو تیزاب تعمیراتو یا کورونو او د ځمکې پر مخ د فلزاتو د فرسودګی لامل کېږي. کاربن دای اوکساید د هوا یو عمده ککړونکي دی چې یوه برخه یې د نباتاتو په وسیله جذب او د هغه څخه د خپل غذایی توکو په جوړولو کې کار اخلي او بله برخه یې د ځمکې په شاوخوا د کاربن دای اوکساید یوه طبقه جوړوي. کله چې د لمر تودوخې ځمکې ته رسېږي، یوه اندازه یې د ځمکې په وسیله جذب او نور یې بیرته منعکس کېږي، ولی د کاربن دای اوکساید طبقه نوموړی تودوخې جذبوي او نه یې پرېږدي چې د ځمکې له سطحې څخه وتبښي (۱-۹) شکل. کاربن دای اوکساید په تدریجی ډول اخستل شوی تودوخه د ځمکې اتموسفیر ته آزادوي او د ځمکې پر مخ د تودوخې د لوړوالي لامل گرځي.



(۱-۹) انځور د فابریکو د دود په واسطه د هوا ککړتیا



په اوم ټولګي کې په نباتاتو کې د ضیایي ترکیب سره اشنا شوی، ذکر شوی عملیه د الوده ګي په له منځه وړلو کې څه نقش لري.

د اوبو ککړتيا (Water pollution)

د نړۍ د روغتيا د سازمان د تعريف له مخې اوبو ته هغه وخت ککړې ويل کېږي چې د انسان د فعاليت له امله، په مستقيمه او يا غير مستقيمه توگه په ترکيب او خواصو کې يې داسې تغيير پېښ شي چې د دې تغييراتو له امله يې د هغو مصرفونو لپاره چې مخکې په طبيعي حالت کې کارېدل، نا مطلوبې شي. يا په ساده عبارت کله چې په اوبو کې بهرني توکي هغې کچې ته ورسېږي چې کارول يې زيان ورسوي، ککړې اوبه ورته ويل کېږي.

پوهيږو چې اوبو د ځمکې $\frac{1}{4}$ څخه ډېره برخه پوښلې ده. يواځې ۳ فيصده، تازه اوبه دي چې زياته برخه يې په قطبينو کې د کنگل په بڼه شتون لري. د جهيلونو، سيندونو، چينو او څاگانو تازه اوبه يواځې په سلو کې ۱، ۰ د ځمکې د مخ اوبه تشکېلوي. د حيواناتو، نباتاتو او انسانانو ژوند د اوبو پورې اړه لري. په تأسف سره د کورونو، بنارونو، فابريکو فاضله اوبه او د کرنې فاضله اوبه په سيندونو، چينو او څاگانو کې اچول او خوشی کول د اوبو د ککړېدلو لامل او د مختلفو ناروغيو د خپرېدلو لامل کېږي. د کرنې کارول شوي اوبه په حقيقت کې هغه اوبه دي چې د حيواني او کيمياوي سرې، د حشرود وژونکو دوآگانولکه DDT او نور ډول دوآگانو په وسيله ککړې کېږي، د سيندونو، چينو او څاگانو اوبو ته له رسېدو وروسته، له هغې څخه گټه اخستل نه يواځې انسانانو ته زيان لري، بلکې د کبانو لپاره او هغو الوتونکو ته چې د نوموړو کبانو څخه تغذيه کوي هم زيانمن او خطرناکه دي. دغه راز ذره بيني موجودات

(۹-۲) انځور د اوبو ککړتيا



لکه بکتریاوې او ویروسونه هم د اوبو د ککړېدلو لامل کېږي او د مختلفو ناروغیو د رامنځته کیدو لامل کېږي. د اوبو پر مخ د تیلو توبېدل هم د اوبو د ککړېدو لامل ګرځي، ځکه چې د تیلو هغه پور چې د اوبو پر مخ جوړېږي اوبو ته د اکسیجن او د لمر د وړانګو د ننوتلو مخنیوی کوي او ځینې وخت د سمندري ژوو د مړینې لامل کېږي. د هوا او د غږ ککړتیا پر خلاف د اوبو ککړتیا یو ښاري مسئله نه شمېرل کېږي، بلکه د اوبو د ککړتیا مسئله پر ښارونو سر بېره کلیوالي چاپیریال ته هم غځېدلې ده. ځکه چې سیندونه، چینې او څاګانې په کلیو کې هم د انسانانو د بې احتیاطۍ له امله ککړې کېږي. همدارنګه تر ځمکې لاندې اوبه د ککړو اوبو د نفوذ، د خندقونو، د فابریکو د کیمیاوي توکو او هغه اوبه چې د کالیو پرمینځلو، د آشپزخانې د لوبڼو او د موټرو د پرمینځلو او هم د کرنیزو ځمکو د اوبه کولو وروسته چې په ځمکه کې جذبېږي، ککړېږي، متأسفانه هېڅ یوه اغېزمنه طریقه د ککړتیا د مخنیوی لپاره په نظر کې نیول شوې نه ده؛ نو ځکه باید کونښن وشي چې ټټې د کور له شاه څخه پوره اندازه لیرې جوړه کړای شي او پرې نږدو چې د تشنابونو، آشپزخانو او کالیو مینځلو اوبه، څاګانو، چینو او سیندونو ته ننوزي، کومې چې د ګټه اخستلو وړ اوبو مهمې سر چینې دي.

د خاورې ککړتیا (Soil pollution)

خاوره د ځمکې د مخ یو قشر یا پوښ دي چې د چاپیریال د ژوندیو او نا ژوندیو اجزاؤ په تماس سره تغیر مومي. د ځمکې خاورین پوښ چې نباتات په کې شنه کېږي، له یو نه تر درېو مترو پورې ژوروالی لري. د ژور والي دا پور په بېلابېلو پړاوونو کې د تیرو او کاڼو د اوږه کېدو یا ټوټې کیدو او له عضوي توکو سره یو ځای کیدو وروسته رامنځته شوی دی. په هر چاپیریال کې یو ډول ځانګړې خاوره منځ ته راځي چې د وخت په تیریدو او کیمیاوي ځانګړتیاوو له امله توپیر لري. لکه څنګه چې د خاورې څخه د کرنې او کښت لپاره ګټه اخستل کېږي، له دې امله انسانان د کرنیزو آفتونو د له منځه یولو او د کرنیزو حاصلاتو د کمیت او کیفیت د ښه والي په خاطر، مختلف کیمیاوي توکي لکه حشره وژونکي، دچېنجیو او نباتي میکروبونو ضد دواګانې او د هرزه وښو په وړاندې کیمیاوي توکي کاروي. د دې درملو کارول د زیان رسوونکو حشراتو، میکروبونو او وښو په له منځه وړلو بر سیره کروندې هم ککړوي او

کله چې پردې کیمیاوي توکو باندې ککړ محصولات وخورې، انسانان، نباتات او حیوانات او د هغوی ژوند له خطر سره مخامخ کېږي او ځینې وخت یې د مړینې لامل کېږي.

د غږ ککړتیا (Sound pollution)

په عمومي توګه هغه غږونه چې انسانان د هغوی اورېدلوته مایل نه وي، ان د موسیقۍ غږ، چې په ناباللي توګه د انسان غوږوته ورسېږي او د انسان د آرامۍ د منځه تللو لامل شي، د غږ (صوت) د ککړتیا په نامه یادېږي. په بل عبارت د غږ ککړتیا هله منځ ته راځي چې غږ لوړ او ډول ډول ناباللي غږونه په چاپېریال کې وي. د غږ د ککړتیا په عنوان، د غږ د ډول درک او د شخص په فکر کولو پورې اړه نيسي. یعنې یو مطلوب غږ بنایي یو بل شخص ته نامطلوب اوسي. یو ارام او پرته له غږونو چاپېریال، په ځانګړې توګه د استراحت، خوب او د فکري چارو د تر سره کولو په وخت کې د انسانانو د بنسټیز ضرورتونو له جملې څخه دي، نوځکه هر هغه غږ چې په یو ډول د انسان ارامی له منځه وړي هغه د غږ ککړتیا ګڼل کېږي. دغه ککړتیا د نورو ککړتیاوو بر خلاف پر بنسټیز او ګڼ میشتو چاپېریالونو کې، په ځانګړې توګه په صنعتي سیمو کې وي. د بېلګې په ډول د موټرو د خوځېدلو غږونه، جوړښتیز ماشینونه، کارخانې، د راډیو او تلوېزیون له حده لوړ غږونه، د الوتکو غږ او نور هغه عاملونه دي چې د غږ د ککړتیا سبب ګرځي.

د غږ ککړتیا څه پایلې منځ ته راوړي؟ پر انسان باندې د غږ د ککړتیا په اغېزو کې په عمومي ډول روحي ګډوډۍ، فکري پاشلتیا او د اورېدو د ځواک ټیټېدل شامل دي. داسې تصور ونه شي چې زیاتو او لوړو غږونو سره عادت کول د هغو په وړاندې مصونیت راولي، بلکې دا عادت په حقیقت کې د حساسیت ټیټېدل دي او ککړتیا همدارنګه په تدریجي ډول خپلې نا مطلوبې اغېزې پر ځای پرېږدي.



فعالیت

زده کوونکي دې، هغه غږونه په کتابچو کې وليکي، چې د ناآرامۍ لامل يې گرځي او بيا دې د ټولگي په وړاندې بيان کړي.

د چاپيريال د ستونزو هوارول

په نړۍ کې د نفوسو د زياتوالي سره سم انسانان هغه زېرمو ته، چې گټه ورڅخه اخلي، ډېر اړتيا لري. د بېلگې په توگه: خواړه، روغتيا ساتنه، کور، ترانسپورت او نور چې دا ټول اړتياوې پر چاپيريال خپل اغېزې پر ځای پرېږدي. که خلک له دغو زېرمو څخه په ښه او عاقلانه توگه گټه وانخلي په حقيقت کې د هوا، خاورو او اوبو ککړتيا زياتوي. له دې امله روغ طبيعي چاپيريال له منځه ځي او په نتيجه کې د ژوند يو موجوداتو ډولونه هم له منځه ځي. ولې داسې لارې شته چې انسانان کولای شي د خپل چاپيريال ساتنه وکړي چې لاندې توضيح کېږي.

د چاپيريال د ککړتيا لږ کول: آيا کله مو فکر کړې دی چې د چاپيريال د ساتنې، د ککړتيا دله

منځه وړلو لپاره کومې مسئلې اړينې دي؟

په کومو لارو کولای شو چې د چاپيريال ککړتيا لږ کړو؟

کولای شو چې د چاپيريال ککړتيا په مختلفو لارو لږه کړو. په دې ډول چې په ورځني ژوند کې د امکان تر حده، د هغو توکو څخه استفاده وشي چې د ککړتيا لامل ونه گرځي. د بېلگې په ډول د لږ واټن لپاره له بايسکل څخه گټه واخستل شي نه د موټر څخه، ځکه چې د موټر لوگي د هوا د ککړتيا لامل گرځي او د هغو موټرو يا ماشين آلاتو څخه گټه واخستل شي چې د لوگې د تصفيې لپاره فلټرونه ولري.

په کورونو، فابريکو، مارکېټونو او دولتي دوايرو کې پاملرنه وشي تر څو بېکاره توکي لکه پلاستيک، د سبو، ميوو او غذايي موادو پاتې شوني او نور اضافي بېکاره توکي په منظمه توگه کڅوړو کې واچول شي او د خڅلو نږدې کثافت دانې ته وليږدول شي. په سرکونو او پارکونو کې د خڅلو او پاتې شونو له اچولو څخه مخنيوی وشي او د چاپيريال پاک ساتنې ته پوره پام وشي. د چاپيريال د ککړتيا او د انسان او نورو حيواناتو پر روغتيا او سلامتيا باندې د منفي اغيزو په اړه د خلکو پوهه زياته شي.

بيا ځلي کارول (Reuse): آيا کوم وخت مو مات شوی چيني لوبښی بېرته جوړ کړې او ليرې

مو اچولی نه دی؟ که داکار مو کړی وي په حقیقت کې مو له ترمیم څخه وروسته په بیا کارونې هم په هغو سر چینو کې سپما کړې، چې چینی لوبسي ور څخه جوړیږي او هم مو د خپل اقتصاد او د ژوندانه د چاپیریال د پاکوالي سره مو مرسته کړې ده؛ ځکه چې د توکي څخه بیا گټه اخستل د سرچینو د ساتلو یوه مهمه لاره ده. په همدې ډول د زړو تیرونو، لرگیو او تعمیراتي توکو څخه بیا گټه اخستل او نورې لارې د زېرمو د ساتنې او له کورني اقتصاد سره مرسته او په پای کې د هیواد د اقتصاد سره مرسته ده.

بیا حلې دوران (Recycle): د بیا حلې گټې اخستنې یوه بله بېلگه د بیا دوران څخه عبارت دي او بیا دوران په حقیقت کې د توکو د ضایع کېدلو مخنیوی دی. ځینې وخت د بیا دوران وړ توکو څخه



(۳-۹) انځور دشیانو د بیا حلې دوران

کولای شو کټ مټ لومړني توکي جوړ کړو. د بېلگې په توگه کولای شو د بیا دوران له لارې زوړ کاغذ، په نوي کاغذ تبدیل او له هغه څخه د پخوا په شان گټه واخلو. د دوران د وړ توکو نورې بېلگې عبارت دي، له پلاستیک، کاغذ، المونیمي قطی، لرگی، شیشه، اوسپنه او نور. که له دوران وړ کاغذ څخه بیا کاغذ جوړ شي، په حقیقت کې میلیاردونو ته، چې د کاغذ د جوړولو، د اکسیجن د تولید، د چاپیریال د سمسورتیا او د خاورې په ساتنه کې له هغوی څخه گټه اخستل کېږي، د وهلو او قطع کولو څخه مو نجات ورکړی دی. همدارنگه د بیا دوران وړ المونیمي قطیو څخه بیا گټه اخستل ۹۵٪ د هغې انرژۍ د مصرفولو څخه چې د المونیم منرال په المونیم باندې تبدیليوي، مخنیوی کوی.

فعالیت



زده کونکي دې د خپل شاوخوا چاپیریال څخه د بیا دوران وړ توکي ټول کړي. بیا دې زده کونکي د راټولو شوو توکو په هکله څرگندنې ورکړي او له هغوی څخه د بیا گټې اخستلو لارې دې بیان کړي.



د نهم خپرکي لنډيز

- ◀ هر هغه لامل چې د ژوند د چاپيريال پاک حالت ته داسې تغيير ورکړي چې خلک يې و نه غواړي د چاپيريال، د ککړتيا په نامه يادېږي.
- ◀ په نړۍ کې د نفوسو ورځني زياتوالی او د صنعت پرمختيا ټول هغه لاملونه دي چې د ژوندانه د چاپيريال د ستونزو لامل گرځي.
- ◀ د هوا ککړتيا د هغو غازونو او لوگيو څخه عبارت دي چې د ډبرو د سکرو، پترولو، طبيعي غازونو او لرگيو له سوند څخه هوا ته پورته کېږي.
- ◀ خاوره د کيمياوي سرې، حشره وژونکو دوآگانو، د هرزه گياوو ضد درملو او د حيواني او نباتي ناروغيو ضد درملو په وسيله ککړ کېږي.
- ◀ اوبه د پخلنځي اضافي او پاتې شونو، فابريکو، بنارونو او د کرنې د لگول شوو اوبو پاتې برخه چې سيندونو، چينو او څاگانو ته لاره مومي، ککړېږي.

د نهم خپرکي پوښتنې

- سم ځواب وټاکئ او په خپلو کتابچو کې يې وليکئ
۱. د هوا له ککړونکو اجزاو څخه يو يې..... دي.
 - الف: د هايډروجن غاز ب: د اکسيجن غاز ج: د کاربن مونو اکسايډ غاز د: هېڅ يو
 ۲. يو حشره وژونکی چې د خاورې د ککړتيا لامل کېږي عبارت دی له:
 - الف: آسپرين ب: DDT ج: مالگه د: الف او ج
- تشریحي پوښتنې**
۳. د هوا د ککړتيا د عواملو نوم واخلئ او وويئ چې د هوا ککړتيا د انسان د صحت لپاره څه زیان لري؟
 ۴. د خاورې د ککړتيا عوامل بيان کړئ.
 ۵. د چاپيريال د ستونزو د حل د لارو نومونه واخلئ او د هغو څخه يوه ئي تشریح کړئ.
 ۶. کاربن ډای اوکسايډ نباتاتو او حيواناتو ته څه گټه لري؟
 ۷. په څه ډول کولای شئ چې د چاپيريال ککړتيا لږ کړي؟